

**የእግዚአብሔር ፈቃድ ያለበት ትዳር
የሠርግ ማግስት**

2ኛው የጋብቻ መጽሐፍ

ጸሐፊ፡- አሳታሚ አሰፋ ጃቴ

እርማት፡- ዘነበ ገብረሐና

**1ኛ እትም ግንቦት 1998 ዓ.ም ታተመ
የአሳታሚው መብት በሕግ የተጠበቀ ነው፡፡**

ስለ መጽሐፉ አስተያየት ቢኖርዎት

በመ.ሣ.ቁ. 16252

አዲስ አበባ ይጻፉልን፡፡

የዚህ መጽሐፍ ጸሐፊ ከ1953 እስከ 1989 ዓ.ም ኢትዮጵያ ውስጥ በአምቦ፣ በሆሣዕና እና በአዲስ አበባ በጋብቻ አማካሪነት ሳገለገል ቆይቼ፣ ከ1994 ዓ.ም ጀምሮ እስከ አሁን በአሜሪካን በካንሳስ ከተማ በምትገኝ በኢትዮጵያ ክርስቲያኖች ኅብረት ቤተ ክርስቲያን (E.C.F.C) ውስጥ በማገልገል ላይ እገኛለሁ።

ይህንን መጽሐፍ ለታመመ ትዳር ፈውስ፣ ለተናጋ ትዳር ጠገን፣ ለዘመመ ትዳር ማቃናት፣ እንዲሁም እግዚአብሔርን በመፍራትና በማስከበር እንዲኖሩ በማሰብ አቅርቤዋለሁ።

ለሚያምኑበት ሁሉ በረከትና ፈውስ እንዲያመጣ ጸሎቴ ነው።

መቅድም

1. ይህ ሁለተኛው የጋብቻ መጽሐፍ፣ ከጋብቻ በኋላ በትዳር ውስጥ ሲገባ ተደብቀው ብቅ እያሉ ትዳርን የሚበጠብጡና የሚያበላሹ አደገኛ ስንኩል ነገሮች እንዳሉ ይገልጻል።
2. አዲስ በተጋቡት ሙሽሮች እንኳን መካከል ስለሚፈጠሩ እንቅፋቶች ከወዲሁ ቀደም ብለው እንዲያውቁና እንዲጠነቀቁ ያደርጋል ወይም ያስተምራልም።
3. በትዳር ውስጥ ወደፊት የሚመጡትን በጉና ክፉ ነገሮችን ማወቅና እንዴት ማሳለፍ እንደሚቻል ያስተምራል።
4. ጋብቻ ራስን ለሌላው ትዳር ጓደኛ አሳልፎ መስጠትና ማስረከብ፣ ከዚያም ጥንቃቄ ማድረግ መሆኑንም ያስረዳል።
5. በዚህች መጽሐፍ የፍቅር ትርጉምን ትረዳላችሁ።
6. ጋብቻ ራስ መግዛትና ትዕግሥት ማድረግ መሆኑን ያስረዳል።
7. ትዳር ከመሠረቱ በኋላ በቤት ውስጥ ሣቅና ደስታ እንዴት መምጣት እንደሚችል ያስረዳል።
8. የባልና ሚስት ተግባቦት (ኮሙኒኬሽን) መንገድና ጥቅም፣ እንዲሁም ሂደቶችን ያስረዳል።
9. የባልና ሚስት ኃላፊነትና ግዴታን ያስረዳል።
10. የወላጆችና ግዴታና የልጆችን ግዴታ ያስረዳል።
11. ወላጆችና የልጆቻቸውን ሚስቶች ሁኔታና ይህን የመሳሰሉ የተደበቁ ጉዳዮችን ያስረዳል።
12. ትዳር ተጠንቶና ተዘጋጅቶ፣ ታስቦና ተጠንቅቆ የሚገባበት ተቋም እንጂ ድንገት በችኮላ ተዘልሎ የሚገባበት ጉዳይ አይደለም። አስጀምሮ ላስጨረሰኝ ጌታ ምስጋናና ክብር ይደረሰው። አሜን።

ማውጫ

1. የሠርግ ማግሥት፡፡	1
2. ጋብቻችሁ በረከት ሆነ ወይስ መርገም?	4
3. ጋብቻ ምንድን ነው?	6
4. ለማግባት ለሚፈላለጉ ሰዎች የቀረበ ጥያቄ	7
5. ሁለቱ እጮኛሞች ከጋብቻቸው በፊት በመገናኘት ብዙ መነጋገር አለባቸው	9
6. ጋብቻ- በአንድነት መገመድ	10
7. ምሥጢራዊ ቋንቋ ወይም የፍቅር ቋንቋ	11
8. የባልና ሚስት ነፃ ንግግር	12
9. ፀባይን ወይም ባሕርይን ማወቅ	13
10. ስለ ባልና ሚስት ግጭት	14
11. ከዘር የሚመጣ እርግማን	15
12. ፍቅር ምንድን ነው?	18
13. ከጋብቻ ቀጥሎ የሚመጣ ጉድ	19
14. መሳሳም	21
15. መተቃቀፍ	22
16. ስለ ሳቅ	23
17. የኮሙኒኬሽን ሦስቱ ደረጃዎች	28
18. የኮሙኒኬሽን ወይም የጋራ ውይይቶች እንቅፋቶች	31
19. ከጋብቻ በኋላ ወደ ፊትና ከሚጋብዙ ነገሮች ተጠንቀቅ	32
20. ማሞገስና ማመስገን	36
21. ባልና ሚስት ተለያይተው መኖር የተጣለ ነው፡፡	38



*«እነሆ እግዚአብሔርን የማፈራ ሰው እንዲህ ይባረካል፤
የልጆችህንም ልጆች ታያለህ፡፡» መዝ. 128:4-6*

**የአቶ አሰፋ ጃቴና የወይዘሮ ከበቡሽ ገ/ወልድ የ47 ዓመት የጋብቻ
ጉዞና የልጆችና የልጅ ልጆች ፎቶ ግራፍ**

የሠርግ ማግሥት

ሙሽሮች ሆይ! እንደ ምን ሰነበታችሁ?

1. በሠርጉ ዕለት አቤት እንዴት ታምሩ ነበር! በጣም ቆንጆ ነበራችሁ። ሠርጉም የደመቀ ነበረ። ሰው ሁሉ ሙሽሮችን፣ ማለትም እናንተን፣ ለማየት ይሯሯጥና ይሸቀዳደም ነበረ። ግርማ ሞገስ ነበራችሁ። አቤት ደስታችሁና ሳቃችሁ። አቤት የፀጉራችሁና የልብላችሁ ማማር!! ድግሡ፣ ሽርሽሩ፣ ሚዜዎች፣ ሁሉም መልካም ነበረ።

2. ታዲያ ማታ አዳራችሁ እንዴት ነበረ? በአልጋችሁ ደስተኞች ነበራችሁ ወይ? አልጋችሁ የሰላም አልጋ ነበረ ወይ?

ግንኙነታችሁ ደስታ አመጣ ወይስ ጭቅጭቅ? ግብረ ሥጋ ግን ኙነታችሁስ አስደሰታችሁ ወይስ አስጠላችሁ? እርስ በርሳችሁ ጌታ በሠራው አካላችሁ ተደነቃችሁ? ተደሰታችሁ? ወይስ አስጠላችሁ? ጣፋጭ እንቅልፍ ነበራችሁ? እውነቱን ንገሩኝ። ወይስ ለትዳር ጠንቅ የሆነ ጭቅጭቅና ንትርክ ጀመራችሁ?

3. እንግዲህ ለጋብቻ እንደ ተቻከላችሁ ሁሉ አሁንም

1. ለጥል እንዳትቸኩሉ ጥንቃቄ አድርጉ።

2. ለከርከር እንዳትቸኩሉ ጥንቃቄ አድርጉ።

3. ለጭቅጭቅ እንዳትቸኩሉ ጥንቃቄ አድርጉ።

4. ለቁጣና ሰድብ እንዳትቸኩሉ ጥንቃቄ አድርጉ።

5. ለመዋሽት እንዳትቸኩሉ ጥንቃቄ አድርጉ።

6. ለመደባደብ እንዳትቸኩሉ ተጠንቀቁ።

7. ለእምቢተኝነት እንዳትቸኩሉ ጥንቃቄ አድርጉ።

8. ለማታለል እንዳትቸኩሉ ጥንቃቄ አድርጉ።

9. ገንዘብ ለመደበቅና ለመዋሽት እንዳትቸኩሉ ጥንቃቄ አድርጉ።

10. ወደ መፈታት ጉዳዩ ለመራመድ እንዳትቸኩሉ ተጠንቀቁ።

አንዳንድ ባሎች ሆን ብለው ሚስቶቻቸውን ለማሳዘን የሚሞክሩ አሉ። አንዳንድ ሚስቶችም እንዲሁ ሆን ብለው ባሎቻቸውን ለማሳዘን የሚሞክሩ አሉ። በእናንተ ዘንድ ግን እንደዚህ አይሁን። የትዳር ጓደኞችሁን በሁሉም ለማስደሰት ሞክሩ እንጂ አታሳዝኑ (ኤፌ. 5:21)።

4. በመካከላችሁ መልካም ነገር ይታይ

1) ፍቅር 2) ታማኝነት 3) ትዕግሥት 4) መተሳሰብ 5) መረዳዳት 6) የዋሕነት ይኑራችሁ (ኤፌ. 5:30)።

5. በመጽሐፍ ቅዱስ ወስጥ ያዕቆብ ራሔልን ይወዳት ነበረ። እርሷን ለማግባት 7 ዓመት ለአባትዋ ላባ አገልግሎት ሰጥቶ ነበር። በሠርግ ቀን ግን ማታ ላባ በእገሩ ባህል መሠረት ፊቷን በጨርቅ ሸፍነው ያልወደዳትን፤ ያልመረጣትንና ከእርሱ ጋር ብዙም ንግግር የሌላትን የራሔልን እገት ልያን አስረከቡት። ያዕቆብም በጨለማ ሳያውቃት አገባት። ያዕቆብ በማግሥቱ ተነሥቶ ቢያያት ያገባት ሚስት የሚወዳት ራሔል ሳትሆን ቀርታ ልያ ሆና አገኛት፤ ዘፍጥ. 29:16-25 አንብቡ። በሁኔታው ያዕቆብ ምን ያህል ተቆጥቶ ይሆን? በእሁኑ ዘመንም የምናገባቸው የትዳር ጓደኞቻችን በፊት በእጮኝነት ጊዜ ራሔልን መስለው በሠርጉ ማግሥት ሁኔታቸው ሁሉ ተቀይሮ እንደ ልያ የማንወደውን ፀባይ ስናይ እንደነቃለን። ስለዚህ ባገባችሁት የትዳር ጓደኛ ከሠርግ በፊት ያልነበረ ፀባይ ሊመጣ ስለሚችል ከጋብቻ በፊት ደህና አድርጋችሁ ፀባይ ለፀባይ መተዋወቅ ያስፈልጋል። ከጋብቻ በፊት በደንብ አድርጎ መተዋወቅ ዋና ነገር ነው። ፀባይ ለፀባይ አለመታዋወቅ ከጋብቻ ቀን ቀጥሎ ብዙ ችግር የሚያመጣ መሆኑን እወቁ። ስለዚህ ምክሬ ከጋብቻ በፊት በጣም ተዋወቁ። ምናልባት ከሠርግ በኋላ የአንዳችሁ ፀባይ ተቀይሮ ወይም ተለውጦ ብታዩ እንደኛው ወገን መታገሥ፤ መጸለይ፤ ጌታ እንዲለውጠውና

እንዲረዳው መማፀን ነው። በአንዳችሁ ላይ ውድቀት ቢኖር እንኳን ከሌላው ወገን የሚያስፈልገው መርዳትና ማግዝ ወደፊት ሰው ይሆናል፤ ይመለሳል፤ የልጅነት መንፈስም ከሆነ ያድጋል ይበስሳል ብሎ ተስፋ አለመቁረጥ እና ይሻሻላል ብሎ በፍቅር መያዝ ነው። ወደ ጥልና ወደ መለያየት አለመቸኮል ነው።

ከጋብቻ በኋላ ሊሆን የሚችል አንድ የሆነ ታሪክ እንደ ምሳሌ ልንገራችሁ። በ1956 ዓ.ም ገደማ አንድ የቤተ ክርስቲያናችን አባል የሆነ ወጣት በራሱ ፈቃድ አንድ ያላመነች ልጃገረድ ያጫል። አማኞች ሳናውቅ ሠርግ ደረሰና እኔም ወደ ሠርጉ ተጠራሁ። ነገሩን ከአወቅሁ በኋላ በወቅቱ የቤተ ክርስቲያን መሪ ስለ ነበርኩ ለማነጋገር ስፈልግ ጊዜ አልሰጠኝም። «ለምን ያላመነችውን ታገባለህ?» ብል፤ «በኋላ ታምናለች» አለኝ። ሠርጉ በጥድፊያ ስለነበረ፤ እኔም ወደ ሠርጉ ሄጄ ድግሡን በላሁና ወደ ቤቴ ተመለስሁ። ነገሩ እያሳዘነኝ ሳለ በሠርጉ ማግሥት ልክ ከንጋቱ በ11 ሰዓት ከጥዋቱ የቤቴ በር ተንኳኳ። እኔም በጥዋቱ ምን መጣብኝ ብዬ ደነግጫ ተነሣሁና በር ስከፍት፤ በሩን የሚያንኳኳው ባለሠርጉ ሙሽራው ነበረ። እኔም ስሙን ጠርቼ፤ «ምን ሆንክ? ምን ደረሰ?» ብዬ ደንግጫ ስጠይቅ፤ እርሱ መልሶ፤ ማታ ቤቴ የገባችው ሙሽራዬን ከቤቴ እንድታስወጣ ፈልጌ ነው የመጣሁት» አለኝ። እኔም በነገሩ ተደናግጫ፤ «ምን ሆነ? ምን ተፈጠረ?» ብዬ ስጠይቅ፤ «ልጅቷ ድንግል አይደለችም። እኔ አልፈልጋትም» አለኝ። «አስወጣልኝ፤ አስወጣልኝ» አለ። እኔም ስሙን ጠርቼ፤ «እባክህ ረጋ በል» ብል፤ «እምቢ» አለኝ፤ ሊሰማኝም አለፈለገም። እኔም፤ «አላደርገውም» አልሁ። ከዚያ በሩጫ ሄዶ ሙሽራዬን ከቤት አባረራት።

እንባቢ ሆይ፤ ከዚህ ከሆነው ነገር ምን ትምህርት ትወስዳለችሁ? መልሱን ለአናንተ እተወዋለሁ።

ጥያቄውን አንተው መልስ

1. አማኝ ያላመነ ሰው ማግባት ይገባዋል ወይ?
2. እርሱ ራሱ ያላማናቸውን ሚስት ማግባት ይገባዋል ወይ?
3. ቤተ ክርስቲያንን ማማከር አይገባውም ነበረ?
4. ለነገር መቸኮል ይገባል ወይ?
5. ትዕግሥትን ምን ከለከለው?
6. ፍቅር ነበረን? ይቅር ሊላት አይችልም ወይ?

ጋብቻችሁ በረከት ሆነ ወይስ መርገም?

ከላጤዎች ማኅበር ወጥታችሁ ወይም ተለይታችሁ ወደ ባለትዳሮች ማኅበር ስለ ገባችሁ ምን ተሰማችሁ? በራሳችን ሠርግ ጊዜ በማግሥቱ የአካባቢያችን ወጣቶች ተሰብስበው መጡና አንድ የሚያስደነግጥ ቀልድ ይዘው ቀረቡ። ያውም እንደዚህ የሚል ጥያቄ ነበረ። «ከእኛ ከላጤዎች ማኅበር ያለፈቃዳችን ወጥታችሁ ወደ ባለትዳሮች ማኅበር ስለ ገባችሁ ተከላችኋል። ስለዚህ መቀጫ ከፍላችሁ ነው የምትሄዱት አሉና መቀጫ ወስነው ተቀበሉና ለቀቁን። ይህ እውነት የሆነ ነገር ነው።

ከባለ ትዳሮች ማኅበር ግን «እንኳን ደህና መጣችሁ» ያለንም አልነበረም። ክሱንም ለመከላከል ወይም ለእርዳታ በጉናችን የቆሙ እንኳን አልነበሩም። የአዲሱ የባለ ትዳርነት ኑሮ እንዲህ ነው ብሎ መመሪያ የሰጠንም አልነበረም። እንደዚሁም ትናንት የተጋባችሁ ባለትዳሮች እንዴት አድርጋችኋል? አዲስ ባለትዳሮች ሆይ፣ አንድ ነገር እንድታውቁ ያስፈልጋል። ቀድሞ የተጋቡት ባለ ትዳሮች ብልጦች ናቸው። «እንዲህ ሁነ» ወይም «እንዲህ አትሁነ» አይሉም። ዝም ይላሉ። ዝም የሚሉበትም ምክንያት ሥስቱ ጉልቻ ያስተምራቸው ብለው ነው። አዲስ ባለ ትዳሮች ደስታውንም ችግሩንም ራሳችሁ እየታገላችሁ ካልሞከራችሁ ወይም ካልተለማመዳችሁ መማር ስለማትችሉ፣ ለዘላለምም የትዳር ኑሮን

ስለማታውቁ፤ እናንተው እየተፍጨረጨራችሁ ካልሞከራችሁ ትዳር ልክ እንደማይገባ ስለሚያውቁ፤ ዝም ይላሉ። ስለዚህ አዲስ ባለ ትዳሮች ሆይ፤ ከሠርጉ ማግሥት እንደ አዳምና ሔዋን ለተበላሽ ነገር መካሰስና መኩነን ጀምራችኋል ወይ? ዘፍጥ. 3:12-13 ተመልከቱ። አዳም በሔዋን ላይ፤ ሔዋን በእባቡ ላይ ምክንያት መፍጠር ነበረ። የተያያዙት ከሠርጋችሁ ማግሥት ቤቱ ሳይጠረግ ቀረ? አልጋው ሳይነጠፍ ቀረ? ምግብ ሳይዘጋጅ ቀርቶ ብቻ በሆነ ነገር ሁሉ እኔ እንዳስብኩት አይደለም ትዳሩ ብላችሁ ይሆን? እንግዲህ አንድ ምሳሌ ልንገራችሁ።

አንድ ሰው አንድ ቀን ዶሮ እንቁላሎቿን ታቅፋ ተኝታ ያያል። ጊዜው ደርሶ ጫጩቶቿ የሚፈለፈሉበት ወቅት ነበረና። ሰውዬው ትኩር ብሎ ሲመለከት፤ አንድ ጫጩት ከእንቁላል ውስጥ ሲወጣ ያያል። አንደኛ፤ ሁለተኛ እያለ ሁሉም ጫጩቶች ከእንቁላሉ ቀፎ ውስጥ እየታገሉ ሲወጡ የመጨረሻው እንቁላል ውስጥ ያለው ጫጩት የቀፎውን ጫፍ በእፉ ሰብሮ ቀዳዳውን እያሰፋ ቆየ። ሰውዬው ትኩር ብሎ ሲመለከት ጫጩቷ የእንቁላል ቀፎ ቀስ በቀስ ቀዳዳውን እያሰፋ ለመውጣት እየታጋለች ስለ ቆየች፤ ሰውዬው ከመቀመጫው ተነሥቶ እንቁላሉን ሰብሮ ረዳትና ጫጩቷን በእጁ ከውስጥ መንጥቆ አወጣትና በዳር አስቀመጣት። ከዚያ በኋላ ያች ጫጩት ከሌሎች ጋር መራመድ አቅቷት ደካማ ሆና ታነክሰ ጀመር። ከሌሎች ጫጩቶች ጋር እኩል መሮጥና መራመድ አልቻለችም። የዶሮው ባለቤት ሲመጣ አንዷ ጫጩት መሄድ አቅቷት አየና ሰውየውን ሲጠይቅ፤ ከእንቁላል ቀፎ ውስጥ ለመውጣት ስትፍጨረጨር እኔ አግገፍኦት አወጣኋትና ዳር ሳስቀምጣት ለመሄድ ደከመች ብሎ ለባለቤቱ ሲገልጽ፤ ባለቤቱ ማድረግ አልነበረብህም። ራሷ ታግላ እስክትወጣ መቆየት ነበረብህ። እዚያ ስትታገል ኃይል ታገኘና ቀፎውን ጥላ ስትወጣ ወደ እናቷ በኃይል መሮጥና ከሌሎች ጫጩቶች ጋር መቀላቀል ትችል ነበረ። በመርዳትህ ጉዳሃት አለ ይባላል።

እንደዚሁም ጋብቻ በከባድ ትግል ውስጥ ነው የሚያልፈውና

የሚሠሙረው። በጋብቻ ትግል አለ። ትግሉም ትዕግሥትን ያስተምራል። ስለዚህ አዲስ ተጋቢዎች ሆይ፤ በትዳር ውስጥ ትግል አለና ተዘጋጁ። የማናቸውም ጋብቻ በምድር ላይ ቆንጆ ትዳር ነው፤ የሰመረ ትዳር ነው የምንላቸው ሁሉ በብዙ መከራና ትግል ውስጥ አልፎ ነው ቆንጆና መልካም ትዳር የሆነው። ስለዚህ ስለ ጋብቻችሁ ጌታን ማመስገን ጀምሩ። የብቸኝነት ዘመን ስለ አበቃ። በቤት ብቸኛ መሆን፤ በውጭ ብቸኛ መሆን፤ በአልጋ ላይ ብቸኛ መሆን፤ በቤተ ክርስቲያን ብቸኛ መሆን ቀርቶ ዛሬ ሥጋ ስለ አረፈ፤ አሳብ ስለ አረፈ፤ ጓደኛ ስላገኛችሁ፤ የሚንከባከባችሁንና የሚያስብላችሁን፤ የሚጸልዩላችሁንና የሚመክራችሁን ስለ አገኛችሁ፤ በረከት ወደ ቤታችሁ ስለ መጣ እግዚአብሔርን አመስግኑት። ምሳሌ 18:22፤ ምሳሌ 19:14፤ ተመልከት።

ከጋብቻችሁ ወዲህ ወደ ቤታችሁ የገቡትን በረከቶች ቁጠሩ። እኛም ጌታን እንባርከው «መዝ. (115:12-18)። እግዚአብሔር በሰማያዊ በረከት ሁሉ ሊባርከን መርጦናል። ኤፌሶን 1:3-13 ተመልከት።

ስለዚህ እርስ በርሳችሁ ተዋደዱ። እርስ በርሳችሁ ተከባቡሩ፤ እግዚአብሔርንም ፍሩ። ትዳሩ ይሰምራል። ጋብቻ ወይም ትዳር በረከት እንጂ መርገም አይሆንም።

ጋብቻ ምንድን ነው?

እግዚአብሔር ለወንድ ሴትን፤ ለሴት ደግሞ ወንድን ታላቅ ስጦታ አድርጎ ሰጥቶአል።

እግዚአብሔር ላጤነትን ወይም ብቸኝነትን አይፈልግም። ከዘፍጥ. 2:18 ላይ «እግዚአብሔር አምላካም አለ፡- ሰው ብቻውን ይሆን ዘንድ መልካም አይደለም፤ የሚመቸውን ረዳት እንፍጠርለት ይላል። ብቸኝነት ለምንም ለማንም አይመችም።

እግዚአብሔር ጋብቻን ሲፈጥር አንድ ወንድን ለአንድ ሴት፤ አንድ ሴትን ለአንድ ወንድ አድርጎ ነው።

እግዚአብሔር ያስቀመጠውን የጋብቻ ዓይነት ብንከተል፤ በዚያ መንገድ ብንሄድና ብንጓዝ፤ ብንኖርበትም ጋብቻችን በጣም መልካም ይሆንልናል። ደስም እንላለን።

ጋብቻ የስሜት ጉዳይ ሳይሆን፤ ውሳኔ የማድረግ ጉዳይ ነው።

ጋብቻ በፍቅር ላይ ተመሠረተ ነገር ነው። ወንድ የቤተሰብ ኃላፊና መሪ ነው።

ትዳር አንድ ትልቅ ወይም ድርጅትን ይመስላል። አንድ ሰው ብቻውን አንድ ትልቅ ድርጅትን ሊመራ ወይም ሊያራምድ አይችልም። እንዲሁም አንድ ገዢ ለብቻው መንግሥቱን ሊመራ፤ ሊያጸና ወይም ሊያራምድ አይችልም። አማካሪዎች ያስፈልጉታል። አለበለዚያ መንግሥቱ አይጸናም። ምሳሌ 11:14፤ ምሳ. 15:22፤ 20:18፤ 24:6 ተመልከት። እንዲሁም የትዳር ረዳትና አማካሪ ሚስት ናት። የትዳር ራስ ባል ሲሆን፤ ራስን የሚያንቀሳቅስ አንገት እንደ ሆነ ሁሉ፤ ሚስት ባልን ታንቀሳቅሳለች እንደ ማለት ነው። ሁሉ ነገር በምክርና በመስማማት ይጸናል።

እውነተኛ ጋብቻ ከትዳር ጓደኛ ጥቅም ለማግኘት ሳይሆን፤ ለትዳር ጓደኛ ጥቅም መስጠት ነው። ለመስጠት ከሆነ መልካም ነው።

ለማግባት ለሚፈልጉ ሰዎች የቀረበ ጥያቄ

ለማግባት ለሚፈልጉ ሰዎች አንዳንድ ጥያቄዎች ላቅርብ። ይህ ጥያቄ ለወንድም ለሴትም ነው።

1. ለምን ልታገባ ትፈልጋለህ? ለዚህ ጥያቄ የራሴን መልስ ሰጥቼአለሁ። ለሌሎች ጥያቄዎች ግን አንተው ራስህ መልስ ልትሰጥ ሞክር።

1) ብቸኝነት መልካም ስላልሆነ፤ 2) የቅርብ ጓደኛና ወዳጅ ስለምፈልግ፤ 3) የቅርብ ረዳት ስለምፈልግ፤ 4) ሚስት የምትሆን ስለምፈልግና 5) ላፈቅራት የሚፈልግ ሰው 6) ልጆችን የምትወልድልኝ ሚስት ስለምፈልግ ነው። - ጋብቻ ማለት አጋርን

ረዳትን ወዳጅን ጓደኛን አብሮ የሚኖር ሰው ማግኘት ነው። 7) የጓደኛዬን ፍላጎት ለማርካትና ልረዳት 8) የሚጠነቀቅልኝን ሰው ፈልጌ።

መልስህን ጻፍበት

2. አንተ የማትወደው ቦታ እንዲሁ የምትል ሚስት ብታገባ እንዴት ታደርጋለህ?
3. ጌታን የምትወድ፣ ግን ኃይለኛና ግልፍተኛ የሆነች ሚስት ብታገባ ምን ታደርጋለህ?
4. አንተ የማትወደውን ዕቃ እንግዛ የምትል ብታገባ ምን ታደርጋለህ?
5. የቤት ሙያ የሌላትን ብታገባ ምን ታደርጋለህ?
6. ንትርክና ጭቅጭቅ የምታነሣ ብታገባ ምን ታደርጋለህ?
7. ዱሮውኑስ አንተን ማግባቱ ብትልህ ምን ትሆናለህ?
8. ስለ አንተ መጥፎ መጥፎ ወሬ የምታወራ ብታገባ እንዴት ታደርጋለህ?
9. ባልጠበቅከው ነገር ብትጠረጥርህ ምን ታደርጋለህ?
10. ወደ ወላጆቼ ልመለስ ብትልስ ምን ታደርጋለህ?
11. በገንዘቤ ምን አገባህ ወይም ምን አገባሽ የምትል ለጋብቻ የምትዘጋጅ ሰው እነዚህን የመሰለ ነገሮችን እንዴት እንደምታቃልልና ከሚስትህ ጋር ወይም ሴት ከባልሽ ጋር ለመኖር የሚያስችል በቤትህም ሰላም ለማምጣት የምትችል መሆኑን አስበህ የሚቀጥሉትን አሳቦች ማለት አለብህ።

መጽሐፍ ቅዱስ ምንም ዓይነት ሁኔታ ቢመጣም ባል በሚስቱ ይጣበቃል ብሎ አራት ጊዜ በአራት ቦታ ተጽፎአል (ዘፍ. 2:24፤ ማቴ. 19:5፤ 1ኛ ቆሮ. 6:16፤ ኤፌ. 5:31)። ኢየሱስም፤ «እግዚአብሔር ያጣመረውን ሰው አይለየው» ብሎአል (ማር. 10:6-9 እንብብ። መፋታት አይቻልም።

1. እውነተኛ ወይም ትክክለኛ ጋብቻ ለጓደኛ ወንድ ለሚስቱ፤ እኔ

ባል ልሆን፤ አንቺም ሚስት ልትሆን፤ ሴትም ለባልዋ፤ እኔ ሚስት ልሆን፤ አንተ ባል ልትሆን ተዋድደናል፤ የሚል መሆን አለበት፡፡

2. ባል ለሚስቱ እኔ ያለኝን ሁሉና ራሴን ልሰጥሽ ነው፤ ሚስትም ለባልዋ እኔ ያለኝንና ራሴን ልሰጥህ ነው ማለትን መቻል አለባቸው፡፡

3. በውስጤ ያለኝን ስሜቶችንና ተስፋዎችን ፍርሃቶችም ሳይቀሩ ለመግለጽና ለመነጋገር ወድጄ አገባሃለሁ ማለትን መቻል አለባቸው፡፡

4. በውስጤ ያለብኝን ጉድለቶችን ሳልደብቅ እናገራለሁ ማለትን መቻል አለባቸው፡፡

5. ባልና ሚስት እንዴት አድርጎ መደሰት ይችላሉ? በጣም በተቀራረበ ጓደኛነትና በአንድ ላይ በመጣበቅ ነው፡፡ ይህ አሳብ ከዓለም ሳይሆን ከእግዚአብሔር የመጣ ቃል ነው (ዘፍጥ. 2: 24)፡፡ አንድ ላይ መጣበቅ ሁለቱንም አንድ ሥጋ ወደ መሆን ያደርሳል፡፡

የቤት ሥራ

1. በአንድ ነጭ ወረቀት ላይ ሚስትህ ወይም ባልሽ እንድታደርግ/ እንዲያደርግ የምትፈልገውን/ዊን ነገር ጻፍ/ጻፊ፡፡

2. እንዲሁም ሚስትህ ወይም ባልሽ በሕይወታችሁ ዘመን እንዳታደርገው/ እንዳያደርገው የምትፈልገውን/ዊን ነገር ጻፍ/ጻፊ፡፡

3. እጮኛዎች ከጋብቻ በፊት ብዙ መነጋገር የመጀመሪያ ቃል ኪዳን መግባት፡፡

ሁለቱ እጮኛዎች ከጋብቻው በፊት ለፊት በመገናኘት ብዙ መነጋገር አለባቸው፡፡ ለምሳሌ ያህል

1. ቃል መግባት ፊት ለፊት ተቀምጦ እየተያዩ አንዱ ለሌላው እጅ

ለእጅ ተጨባብጦ ተራ በተራ እንደዚህ ማለት አለባቸው።
ሁለቱም ፊት ለፊት እየተያዩ ተራ በተራ ቃል ይገባሉ።

1. ወንዱ እጅዋን ጨብጦ እንደዚህ ይበል።-

እስከአሁን ወድጀሻለሁ። ወደፊትም እወድሻለሁ። ላገባሽ ፈቃደኛ ነኝ።

ራሴንና ያለኝን ንብረቴን በሙሉ ለአንቺ አስረክባለሁ። ትረኪብኛ ለሽ? ብሎ መጠየቅ አለበት። እርሷም አዎን በማለት ቃል ትገባለች።

2. ሴቷም እጁን ጨብጣ እንደዚህ ትበል።

እስከአሁን ወድጀሃለሁ። ወደፊትም እወድሃለሁ። ላገባህ ፈቃደኛ ነኝ።

ራሴንና ያለኝን ንብረቴን በሙሉ ለአንተ አስረክባለሁ። ልገዛልህና ላገለግልህ እፈልጋለሁ። ትረካብኛለህን? እርሱም አዎን ብሎ መመለስ አለበት።

ጋብቻ በአንድነት መገመድ

ጋብቻ አንድ ሥጋ መሆን ነው

ያውም ሦስት በአንድነት መገመድ ነው።

1) እግዚአብሔር 2) ባል 3) ሚስት ሦስቱም አንድ ሆኖ በማይበጠስ በአንድነት ገመድ በጋብቻ ቃል ኪዳን መጣበቅ ነው (መክብብ 4:12)፤ መገመድ ነው።

በባልና በሚስት መካከል ማንም መግባት የለበትም፤ መግባትም አይችልም። ልጆች ቢመጡም እንኳን ዳርና ዳር ይሆናሉ እንጂ በመካላቸው መግባት አይችሉም። ወላጆችም ወይም ቤተሰቦችም እንዲሁ (ዘፍጥ. 2:24)።

ባል ከልጆችና ከወላጆች ይልቅ በሚስቱ ይጣበቃል። ሚስትም ከልጆችዋና ከወላጆችዋ ይልቅ በባሏ ትጣበቃለች።

ልጆችና ወላጆች ባልና ሚስት አንዱ ለአንዱ ጥንቃቄና እንክብካቤ በማድረግ ከተዋደዱ ደስ ይላቸዋል። ልጆችንና ወላጆችን የመርዳትና የመውደድ ግዴታ አለባችሁ። ይሁን፤ እንጂ በምንም ሁኔታ በጋብቻ ሁኔታ በመካከላችሁ መግባት የለባቸውም። ልጆች አባቴ እናቴን ይወዳል፤ እናቴም አባቴን ትወዳለች እያሉ እንዲያድጉና ለወደፊት ለራሳቸው ቤተሰብ ምሳሌና ትምህርት ከእናንተ እንዲማሩ ያስፈልጋል። ልጆቻችሁ ምንም ነገር ከምታደርጉ ይልቅ የእርስ በርሳችሁ መዋደድ ይፈልጋሉ። የእግዚአብሔር ዕቅድ ከመጀመሪያም በመካከላችሁ ሰው እንዳይገባ ነው። የዓለምና የሰው ዕቅድ ግን በመካከል ሰው እንዲገባ ነው። ይኸውም እንደ አስታራቂ፤ አማላጅ፤ ሽማግሌና የመሳሰሉትን በያዘ መልኩ ሊሆን ይችላል። የእግዚአብሔር ዕቅድ ግን እርስ በርሳችሁ እንድትጣበቁ ነው። እንደ ብዙ ሰዎች የእግዚአብሔርን ዕቅድ ትተው የሰውን ስለሚከተሉ በጋብቻቸው ደስተኞች አይደሉም፤ አይሆኑምም። በመካከላቸው ሌላ ነገር፤ ለምሳሌ ሰው፤ ገንዘብ፤ ልጆች፤ ወላጆች፤ ወዘተ ጎረቤቶች፤ ስላስገቡ፤ በቤታቸው ሰላምና ደስታ የላቸውም፤ አይኖርምም። ባልና ሚስት በጣም ከመጠጋታቸው የተነሣ ምሥጢራዊ ቋንቋ አላቸው።

ምሥጢራዊ ቋንቋ ወይም የፍቅር ቋንቋ

ባልና ሚስት የሚነጋገሩበት ወይም የሚተዋወቁበት ምሥጢራዊ ቋንቋ አላቸው። ባልና ሚስት የሚግባቡበትን ምሥጢራዊ ቋንቋ ንግግር ለራሳቸው ይጠቀማሉ። የሚግባቡበት ቋንቋ ከመቶ 60-70 ሌላ ሰው በሚሰማው ቋንቋና ድምጽ ነው፤ ከመቶ 40 ያህሉ ግን ምልክታዊ ቋንቋ ወይም ድምጽ የለሽ ቋንቋ ነው። ለምሳሌ ለመጥቀስ ያህል፡- በእጅ፤ በእግር፤ በዓይን፤ በአፍንጫ፤ በከንፈር፤ በፊት፤ በራስ፤ በቅንድብ ወዘተ. . . ሊሆን ይችላል። የጋብቻ ወይም የፍቅር ቋንቋ ድምጽ የለሽ ነው። በተለይ ከተጋባችሁ በኋላ በአልጋ ውስጥ ስትሆኑ የምትነጋገሩት ድምጽ የለሽ ቋንቋ ነው። በመሳም፤ በመዳበስ፤ በማሸት፤ በማቀፍ፤ በመጥቀስ፤ በመነካካት፤ ወዘተ. . . ሊሆን ይችላል።

እንግዲህ ጋብቻ መውደድ መዋደድ ፍቅርን ማሳየት ነው። ጋብቻ አንድ ለአንድ ማድረግን ያመለክታል።

አንዱ ሌላውን መርዳትና መረዳት ነው።

* አንድ ነገርን ማወቅ አለባችሁ። ያውም «ፍጹም ፍቅር ፍርሃትንና ገፍረትን አውልቆ ይጥላል እንጂ በፍቅር ፍርሃት የለም።» (1ኛ ዮሐ. 4:18)፤ «ፍቅር ለባልንጀራው ክፉ አያደርግም።» (ሮሜ 13:10)።

የባልና ሚስት ነፃ ንግግር

ስለ ነፃ ንግግር በግልጽ ሳይፈሩ መነጋገር

ወንድና ሴት እጮኞች ሆይ፣ ገና ሳትጋቡ በፊት በሁለታችሁም መካከል ከፍቅር ቀጥሎ ነፃ ንግግር መነጋገርን መማርና መለማመድ አለባችሁ።

በመካከላችሁ ድብብቆሽ የሌለበት ነፃ የሆነ ንግግር መኖር አለበት። ለምሳሌ፣ ከዚህ በፊት የደረሰባችሁን ነገሮችና ለወደፊት ያላችሁን ዕቅድ ሳትደብቁ በነጻነት መነጋገር አለባችሁ። ለምሳሌ ያህል፣ የሁለት እጮኞችን ንግግር ተመልከቱ።

አቶ አበራ በዲግሪ የተመረቀ ሰው ነው። ሊዲያን አይቶ ለጋብቻ ፈልጎዋት ይጠጋጋል። ሊዲያም በሕግ ዲግሪ ያገኘች ሴት ናት። አንድ ቀን አበራ ጓደኛዋን ሊዲያን፣ «አኔ እና አንቺ ብንጋባ በርካታ ገንዘብ ይኖረናል፣ በደስታም እንኖራለን» አላት።

ሊዲያም፣ «ልክ ነህ ውዴ» በማለት መለሰችለት። እርሷ ያላትን አሳብ መግለጥ ፈርታ ነበር። አሳቧም እንዲህ የሚል ነበረ። «አኔ ለጊዜው ሥራ ቢኖረኝም፣ ካገባሁ በኋላ ግን ሥራዬን ትቼ ልጆችን ወልጄ በቤት ቁጭ ብዬ ልጆቼን ማሳደግና መንከባከብ ነው። እናቴ በልጅነቴ ለሥራ ብላ ከሠራተኞች ጋር ትታኝ በመሄድዋ የእናቴን ሽታ ማሽተት እንደ ናፈቅሁ ሁሉ፣ ልጆቼም እንዲናፍቁኝ አልፈልግም። ይህንን አሁን ለአበራ አልናገርም፣ ከተጋባን በኋላ

እነግረዋለሁ» አለች። «አሁን ብናገር ምናልባት ተናዶ ጋብቻ አልፈልግም፤ አላገባሽም እንዳይል ለጊዜው ዝም ልበል» አለችና አሳቧን ደበቀች።

ይህ መልካም አይደለም፤ ከተጋቡ በኋላ ይህን አሳቧን ባሏን ሳታማክር ብትፈጽመው ጋብቻቸውን ያናጋዋል። ስለዚህ የወደፊት ዕቅዶቻችሁ እንኳን መነጋገር አለባችሁ። በተለይም ልማዶችንና ሱሶችን ተነጋገሩ። የቆዩ ልማዶችና ሱሶች በጋብቻ አይቀየሩም። ስለዚህ ጠጪ ቢሆን፤ ወይም ሲጃራ አጫሽ፤ ወይም ረባሽ፤ ወይም ነጭናጫ፤ ወይም ከዚህ በፊት አግብቶ ወልዶ እንደ ሆነ በጉዳዩ ላይ ከጋብቻችሁ በፊት በነፃ መነጋገር መቻል አለባችሁ።

እውነተኛ ደስታ የሚያመጣ ጋብቻ (ምሳሌ 24:3-6 አንብብ)፤ በጥበብ መራመድ ነው፤ ለትዳር ጓደኛ አገልግሎት መስጠት ነው።

1. እግዚአብሔርን ማገልገል ሲሆን (ምሳ. 1:7፤ ምሳ. 9:10)፤

2. ባልና ሚስት አንዱ ሌላውን ማገልገልና ማስደሰት ነው።

ጠባይን ወይም ባሕርይን ማወቅ

1. ወንድ ሆይ፤ የሴትን ጠባይ አውቀህ ማደር አለብህ። እንደ ወንድ እንድትሆን ለመለወጥ መሞከር የለብህም፤ የሴት ባሕርይ ነውና ያላት። የወንድን ሳይሆን የሴትን ባሕርይ ለመቀበል ተዘጋጅ። አነጋገርዋም፤ አኗኗርዋም የሴትን ባሕርይ የተላበሰ ነው።

2. ሴት ሆይ፤ የወንድን ጠባይ አውቀሽ ማደር አለብሽ። እንደ ሴት ባሕርይ እንዲሆን ለመለወጥ መሞከር የለብሽም፤ የወንድ ባሕርይ ነውና ያለው። የሴትን ሳይሆን የወንድን ባሕርይ ለመቀበል መዘጋጀት አለብሽ። ለዚህም መለማመድ አለብሽ። እያንዳንዳችሁ የሌላውን ባሕርይ መቀበልና መለማመድ አለባችሁ፤ ማክበርም ያስፈልጋል። የወንድ ባሕርይ ሌላ፤ የሴትም ባሕርይ ሌላ ነው።

ስለ ባልና ሚስት ግጭት

1. ባልና ሚስት በትልቅ ፍቅር ተፈቃቅረው ከተጋቡ በኋላ አብረው ሲኖሩ አልፎ አልፎ መጋጨታቸው አይቀርም፤ ያለ ነገር ነው። ያ ማለት ግን ፍቅርን ይቀንሳል ማለት አይደለም። በነገር አለመስማማትና መጋጨት የእድገት መንገድ ነው። በጎውን ከክፉ ለይታችሁ የምታውቁበትና ወደ በጎ እንዴት መምጣት እንደምትችሉ እንድታውቁ የሚያደርግ የእድገት ጉዳና ነው።
2. ግጭት ከመጣ የት እንደ ደረሳችሁና እንዴት አድርጋችሁ እንዳሳለፋችሁት ወይም እንደ ፈታችሁት ራሳችሁን የምትመለከቱበትና የምትፈትሹበት፤ የምትገምቱበትና የምትስሉበት መሆን አለበት።
3. ምን ያህል ትዕግሥትን
4. ይቅርታ ማድረግን
5. ራስ መግዛትን ጭምር የምትለማመድበት የመማሪያ መንገድ ነው። በጋብቻ ዓለም እድገታችሁን ይመዘናል።
6. በውጭ ያጋጠማችሁን ችግር (ለምሳሌ፡- ንዴትን፣ ቁጣን፣ ጭቅጭቅን) ይዛችሁ ወደ ቤት አትምጡ። እዚያው ቀብራችሁ ወደ ቤት ግቡ። ወደ ቤት ሰላምን ይዛችሁ ግቡ።
7. ብሶታችሁን ቁጭ ብላችሁ የምትፈቱበት ጊዜ ይኑራችሁ። ራሳችሁን የምታርሙበት ጊዜ ይኑራችሁ።
8. የቤታችሁን የኑሮ ሁኔታ ዕቅድ የምታወጡበት ጊዜ መኖር ሊኖራችሁ ይገባል። ቁጭ ብሎ መወያየት አስፈላጊ ነው።
9. ባልንና ሚስትን የሚያጋጨ ነገሮችን ከመፍጠር ተጠበቁ።
10. ነገሮችን ቀደም ብላችሁ ተነጋገሩ፤ ተወያዩ። ያልተስማማችሁባቸውን ነገሮች አታድርጉ። ግጭቶች ይቀራሉ።
11. እርስ በርሳችሁ በአንድ አሳብ ተስማሙ (ፊልጵ. 4:2)። ግጭት እንዲቀር ዝም ማለት መማር አለባችሁ።

ግጭት እንዲቀር አጀንዳውን ለሌላ ጊዜ አሳልፉት፤ ተዉት።
አስፈላጊ ከሆነ ሌላ ጊዜ ጉዳዩን እንሥታችሁ መነጋገር
ትችላላችሁ።

በግጭት ጊዜ ንዴታችሁን አትጠቀሙት፤ ተዉት።

ከዘር የሚመጣ ርግማን

1. በዘፍጥረት 9:20-27 ያለውን ክፍል አንብብ። ኖኅ
የእግዚአብሔር ሰው ነበረ። ግን በሆነ ምክንያት ለልጁ ለከነዓን
ርግማን ትቶ ሞተ።

2. በዘፍጥ. 3:16-24 ያለውን አንብብ። በአባታችን አዳምና
ኃጢአት ምክንያት ምድር የተረገመች ሆነች። ዛሬ የሰው ዘር ሁሉ
የርግማንን ጽዋ እየጠጣ ነው (ሮሜ 5:12)። ከዚያን ጊዜ ጀምሮ
ሰው ለዘሩ በረከትን ሳይሆን ርግማንን እያስቀመጠ ነው። አባት
ልጁን ይረግማል። እናት ልጆቿን ትረግማለች። የአባቶች ኃጢአት
በልጆች እየተገለጠ ነው (ኤር. 32:18፣19)።

3. በኢዮርብዓም ኃጢአት ምክንያት እግዚአብሔር ለዘሩ
መከራና እልቂትን አስቀመጠ በ1ኛ ነገሥት 14:9-10፣11 በነብዩ
አኪያ

4. የኢዩን ኃጢአትና ቤቱን ተመልከት (1ኛ ነገ. 16:1-3)።

5. ለዔሊም በዘሩ ሽማግሌ ሰው በቤቱ እንዳይገኝ እርግማን
ደርሶበታል (1ኛ ሳሙ. 2:27-36 አንብቡ) ይኸውም ልጆቹን በሚገባ
ተቆጣጥሮ ስላሳደገ ነው። ስለዚህ እግዚአብሔር ካልተመለሱ
የአባቶችን ኃጢአት በልጆች የሚቀጣ አምላክ ነው (ዘጸ. 20:4-6)።
ኢየሱስም ይህንኑ አጽንቷል። ማቴ. 23: 23:31-36 ተመልከት።

6. የግያዝ ለምጽ በኤልሣዕ ዘመን ሆነ (2ኛ ነገሥት 5:20)።
በእኛ ጉረቤት የሚኖሩ ሰዎች አሉ። ሁልጊዜ ሽማግሌው አባት
በልጁ ላይ ይጮሃል። ልጁ አባቱን ያስጮሃል። እኔ ስደርስ
አባትየው ሁልጊዜ ወደ ውጭ ወጥቶ ይጮሃል፤ ልጁ ያስጮሃል።
ሽማግሌ አባታቸው በዚህ ሁኔታ እየጨሽ ሞተ። ልጁ ልጆች

ወልዶ ልጆቹ ጐረምሶች ሲሆኑ አባታቸው መጮህ ጀመረ። ልጆቹ አባታቸውን ማስጮህ ጀመሩ። አንድ ቀን ነገሩ ገርሞኝ፤ «በዚህ ቤት ለምን እንደዚህ ሆነ?» ብዬ አሮጊት የሆነችውን መንፈሳዊ እናቴን ጠየቅኳት። አባትየው ሲጮህ ሞተ፤ አሁን ደግሞ ልጄ ይጮሃል።» መንፈሳዊ እናቴም እንዲህ አለች። «ኃጢአት እንደ በሽታ የሚተላለፍ ነገር ነው። እርግማን ነው። በዚህ ቤተሰብ አያቱም የቅድመ-አያቱም፤ አሁን አባቱም፤ ልጁም ይጮሃሉ። እኔ ደርሼበታለሁ፤ አይቼዋለሁ። እርግማን ነው። አባት ልጄን እየረገመ ስለሚኖር እርግማኑ ይኖራል» አለች።

በዚህ ምክንያት በጋብቻ ዓለምም ሁለቱ ወጣቶች ተዋድደው ሲጋቡ በዘራቸው ውስጥ የሁለቱም ወገኖች የቤተሰባቸው ርግማን ብቅ የሚል ስለሆነ መጠንቀቅ በጣም አስፈላጊ ነው። በባልና ሚስት በጋብቻ በባል ወገን በአባትና በእናቱ የነበረ ችግርና ሁኔታ እንደ ተላላፊ በሽታ ለዚህ ለአዲሱ ቤተሰብ ስለሚደርስ፤ እንዲሁም በሚስቱ ወገን በአባቱ ወይም በእናቱ የነበረ ችግርና ሁኔታ እንደ ተላላፊ በሽታ ለዚህ አዲስ ቤተሰብ የሚመጣ ስለሆነ፤ በክርስቶስ ኢየሱስ ስምና ሥልጣን እርግማን እንዳይመጣ መቁረጥና ማሠር አለባችሁ። ለምሳሌ፡- እንደ 1ኛ ቆሮ. 6:9-10፤ እንዲሁም ገላት. 5:19-21፤ እንደ ቆላ. 3:5-10 ያሉትን ዓይነት የኃጢአት ርግማኖች ልብ አድርጉ። ክርስቶስ የእኛን ርግማን በመስቀል ላይ ስለ ወሰደ (ገላ. 3:13)፤ አሁን ነፃ መሆን አለብን።

መታደስ

አዲሱ ክርስቲያን ቤተሰብ ሆይ፤ አዲሱ ቤተሰብ በእናንተ በባልና ሚስት ጀምሯል (ሮሜ 12:2)፤ በኋላም ለልጆቻችሁ ይደርሳል። እነርሱም በክርስቶስ መሆን አለባቸው፤ በክርስቶስ መለወጥ ያስፈልጋቸዋል። በክርስቶስ እምነት ተለወጡ። በክርስቶስ ቃልና በመንፈስ ቅዱስ ኃይል ተለወጡ ሥልጣን አላችሁ (ዮሐ. 1:12)። አዲስ ልደትን አግኙ (ቲቶ 2:11-14)፤ ምዕ. 3-7 ተመልከት ትለወጣላችሁ። ሮሜ 5:15-21 ብትመለከቱ፤ በአንድ ሰው ምክንያት ያውም በሁለተኛው አዳም ይኸውም ክርስቶስ ማለት ነው (1ኛ

ቆሮ. 15:22)፤ በእርሱ ሕያዋን አዲስ ቤተሰብ ትሆናላችሁ።

በኤፌሶን 2:1-3 ላይ በበደላችሁና በኃጢአታቸው ምክንያት መታገን ነበራችሁ ይላል። በአየር ላይ ሥልጣን እንዳለው መንፈስ አለቃ ማለት ሰይጣን ፈቃድ በፊት ትመላለሱ ነበር። በኤፌሶን 2:4-10 ላይ፤ አሁን ግን በእግዚአብሔር ምሕረት ከትልቁ ፍቅር የተነሣ በክርስቶስ ሕይወትን ሰጠን። በጌታ ስለ አመናችሁ በጸጋ ድናችኋል። ስለዚህ አዲስ ፍጥረት ሆናችኋል ይላል። 2ኛ ቆሮ. 5:17 በክርስቶስ የሆነ ሁሉ «አዲስ ፍጥረት ነው፤ አሮጌው ነገር አልፎአል፤ እነሆ፤ ሁሉም አዲስ ሆኖአል» ይላል። ስለዚህ አዲስ የምትጋቡ በክርስቶስ ያላችሁ ባልና ሚስት ወደ ትዳራችሁ የክርስቶስ አዲስ በረከት እንዲገባ ፍቀዱ እንጂ፤ ከዱሮ ቤተሰቦቻችሁ ርግማኖችን አታስገቡ፤ ይልቁንም ተከላከሉት፤ ክፉውንም አስወግዱ። ኤፌሶን 4:31-32፤ «መራርነትና ንዴት ቁጣም ጩኸትም መሳደብም ሁሉ ከክፋት ሁሉ ጋር ከእናንተ ዘንድ ይወገድ» ይላል። ይሄ ርግማን ነው፤ በእርሱ ፈንታ በቁጥር 32 ላይ እንደሰፈረው፤ ባልና ሚስት እርስ በርሳችሁ «ቸሮችና ርኅሩኖች ሁኑ፤ እግዚአብሔርም ደግሞ በክርስቶስ ይቅር እንዳላችሁ ይቅር ተባባሉ።» በተጨማሪም ዮሐ. 1:29 ተመልከቱ።

ፍቅርን ልበሱ

ኤፌሶን 5:2 «በፍቅር ተመላለሱ» ይላል። ቆላ. 3:14 ላይ፤ «የፍጻሜ ማሰሪያ የሆነውን ፍቅርን ልበሱት» ይላል። ሮሜ 13:10 «ፍቅር ለባልንጀራ ክፉ አያደርግም፤ ስለዚህ ፍቅር የሕግ ፍጻሜ ነው። ይላል። እንዲሁም በ1ኛ ቆሮ. 13 ስለ ፍቅር የተጻፈውን በመሉሉ አንብቡ።

ፍቅር ምንድን ነው?

1. ፍቅር ማለት አንዱ ሌላውን ለመርዳት መሞከር ነው። ፍቅር ማለት መሥዋዕት መሆን ማለት ነው።
2. ፍቅር ማለት ባል ሚስትን መውደድ ሚስትም ባልን መውደድ ማለት ነው። መልካም ማድረግ ማለት ነው። ፍቅር ክፉ አያደርግም።
3. ፍቅር ማለት ባልና ሚስት በመካከላቸው መልካም ቃላት መነጋገር ማለት ነው። ፍቅር ብዙ ኃጢአትን ይሸፍናል፤ ከሁሉ በላይ እርስ በርሳችሁ ከልብ ተዋደዱ (1ኛ ጴጥ. 4:8)።
4. ፍቅር ማለት ባልና ሚስት እርስ በርሳቸው ይቅር ማለት ነው። ቂምን አይይዝም፤ ብድር አይመልስም። 1ኛ ቆሮ. 13:14-7 ተመልከት።
5. ፍቅር ማለት አንዱ ለሌላው ራሱን አሳልፎ መስጠትና መሥዋዕት መሆን ነው።
6. ፍቅር ማለት አንዱ ለሌላው ፈገግ ብሎ ደስታ ማሳየት ነው።
7. ፍቅር ማለት አንዱ ሌላውን ማመስገንና ማሞገስ ነው።
8. ፍቅር ማለት ስሜት ብቻ ሳይሆን አንዱ ለሌላው መልካም ነገሮችን ማሰብና ማድረግ ነው። ፍቅር በሥራ ይገለጣል። የባልና ሚስት ዋና ሀብታቸውና ንብረታቸው ወይም ቀሪ ገንዘባቸው በሞት እስኪለያዩ ድረስ የሚኖረው ፍቅር ብቻ ነው።
9. ፍቅር ማለት አንዱ ሌላውን በግብረ ሥጋ ግንኙነት ማስደለት ነው።
10. ፍቅር ማለት አንዱ ሌላውን መታገሥና ተስፋ አለመቁረጥ ነው። ፍቅር ማለት አንዱ በሌላው መታገሥ መቻልና ለወደፊቱ ተስፋ ማድረግ ነው።

ከጋብቻ ቀጥሎ የሚመጣ «ጉድ»

እጮኛሞች ከጋብቻ በፊት ሁለቱ ናፍቆት ነበራቸው፤ የፍቅር ስሜትም ነበራቸው፤ ፍላጎትና ጉጉት ነበራቸው፤ መቼ አንድ ላይ እንሆን ይሆን የሚል ጥያቄም እንዲሁ ነበራቸው። ከጋብቻ በኋላ ሊመጡ ያሉትን ችግሮችና ሁኔታዎችን አይረዱም፤ አያስቡምም። እንግዲህ በዚህች ጽሑፍ ከጋብቻ ቀጥሎ ሊመጡ የሚችሉ ነገሮችን በዝርዝር እወቁ ብዬ ጥቂቱን ጽፌያለሁ።

1. አንዱ በሌላው ላይ መዝናናትና ችላ ማለት ይጀምራል። ወንዱ ባል ሆኔአታለሁ ይላል። ሚስቱም ሚስት ሆኔዋለሁ፤ የብቸኝነቱ ዘመን አለፈልኝ ትላለች። አሁን ሚስቱ ትጠነቀቅልኛለች ብሎ፤ እርሱ ለእርሷ ጥንቃቄ ማድረግን ይተዋል። አንዱ ለሌላው መጠንቀቅና መረዳዳት እንደሚገባ ከነጭራሹ ይረሱታል። ሁለቱም ደካሞች መሆናቸውን መረዳዳትና አንዱ ሌላውን መንከባከብ እንደሚገባ ይረሱታል።

2. አንዱ ገዢና አለቃ መሆን ይጀምራል፤ ወይም የበላይ የሆነ ይመስላል። አንዱ ሌላውን መቆጣጠር ይጀምራል። በንግግር አንጠነቀቅም። አንዱ ሌላውን መናቅ ይጀምራል። አሁን ተግባራት (ኮሙኒኬሽን) ማለት የፍቅር ንግግርና መከባበር፤ ግንኙነት ማለትም የአሳብ ውይይት፤ የመረዳዳት ግንኙነቶች ቀስ በቀስ እየጠፋ ይመጣል። ተጠንቀቁ፤ ይህ ጉጂ ጉዳና ነው፤

3. አንድ ሌላውን በንግግር ማስቀየም ይጀምራል። አንዱ ሌላውን መቀያየምና ቅያሜን በልባቸው ማስቀመጥን ይጀምራሉ። አንዱ የተናገረውን ሌላው ወደ ክፉ መተርጉም ይጀምራል። አንዱ የሌላውን አሳብና ንግግር መስማት እምቢ ይላል። በመካከላቸው መመካከር ቀርቶ አንዱ በሥልጣን ማዘዝ ይጀምራል። ጓደኛዬን አስቀየምሁ ወይ? ብሎ ራሱን አይጠይቅም። አንዱ ቢያጠፋ ይቅርታ አድርግልኝ ብሎ አይጠይቅም። ተጠንቀቁ፤ ይህ ጉጂ ጉዳና ነው፤

4. አንዱ ሌላውን መኩነንና መከሰስ ይጀምራል። ጥቃቅን

በሕተቶችን ፈልጎ ጉላ አድርጎ መክሰስና መፍረድ ይጀምራል። አንዱ የሌላውን ደካማ ጉን መሸፍን አይፈልግም። አወቅሁህ፤ አወቅሁሽ ማለት ይጀምራሉ። ተጠንቀቁ፤ በጋብቻ ውስጥ እንዲህ መሆን ጉጂ መንገድ ነው።

5. በገንዘብ ጉዳይ መጨቃጨቅ ይጀምራሉ። በፍቅር አብረው ሒሳብ አይሠሩም። በገንዘብ ጉዳይ አንዱ ከሌላው ጋር አይታማመኑም። አንዱ ለሌላው ገንዘብ የሚያባክን ይመስለዋል። ቀስ በቀስ ፍቅራቸው እየወረደና እየቀነሰ ይሄዳል። በፍቅር ፈንታ ጥላቻ እያደገ ይሄዳል። አንዱ በሌላው ማከረፍ ይጀምራል። እንዲህ ሲሆን፤ ተጠንቀቁ!

6. የወላጆችና የቤተ ዘመዶች ጥላቻና ንቀት ይጀመራል። ተጠንቀቁ!

7. አብሮ የእግዚአብሔርን ቃል ማንበብና አብሮ መጸለይ እንዲሁም መመካከር ይቀራል። እንዲህ ሲሆንም ተጠንቀቁ!

8. አንዱ ሌላውን መታገሥ ይተዋል ይረሳል (ቆላ. 3:14)።

9. ቅራኔ ጥላቻን ይፈጠርና ወደ መለያየትና ወደ መፋታት ጉዞ ማምራት ይጀምራሉ።

10. ልጆች ካላቸው ይህ ርግማን በልጆች ውስጥ መተከል ይጀምርና እያደጉ ሲሄዱ ለቤታቸው ያንኑ ዓይነት ፍሬ ያፈራሉ።

11. ስለዚህ ከጋብቻ ቀን ጀምሮ በመጠንቀቅና ራስን በመጠበቅ አንዱ ለሌላው መልካም ማድረግን፤ መልካም መነጋገርን መርሳት የለባችሁም። 1ኛ ጴጥ. 4:8፤ ገላ. 5:14-15 ተመልከቱና ስለ ትዳር ጥንቃቄ አድርጉ። ትዳር እርስ በርስ የመደጋገፍና የመረዳት ሜዳ ነው።

12. አንተ ባል፤ ሚስትህን ስማ፤ እርሷ የምትለውን ስማ፤ ታዘዝ፤ በሚስትህ ተጣበቅ (ዘፍጥ. 2:24፤ ዘፍጥ. 21:12) ሰላምም ይሆንልሃል።

13. አንቺ ሚስት፤ ባልሽ የሚለውን ስሜ፤ ታዘገው፤ በባልሽ ተጣበቂው፤ ሰላም ይሆንልሻል።

14. እርስ በርሳችሁ አንዱ በሌላው ለመተራረም ተዘጋጁ።

መሳሳም መጋልየ መጋልይ 1:2 አንብቡ።

በመጽሐፍ ቅዱስ ውስጥ ስለ መሳሳም ይናገራል።

1ኛ. 1ኛ ቆሮ. 16:20፤ የክርስቶስ ቤተ ክርስቲያን ወይም አማኞችና የጌታ ተከታዮች ሲገናኙ የሚያደርጉትን መንፈሳዊ የፍቅር ሰላምታ አስጣጥ ሁኔታ ሲገልጽ፤ «በተቀደሰ አሳሳም እርስ በርሳችሁ ሰላምታ ተሰጣጡ» ይለናል።

2ኛ. ቆሮ. 13:12፤ ሮሜ 16:16፤ 1ኛ ጴጥ. 5:14፤ 1ኛ ተሰ. 5:26። ይህ ዓይነት አሳሳም የክርስቲያን የፍቅር አሳሳም ነው።

2ኛ. አሳሳም የባልና የሚስት የጋብቻ ዓይነት አሳሳም ሳይሆን፤ የዝሙት ማለትም የኃጢአት ዓይነት አሳሳምን መጽሐፍ ቅዱስ ይኩንናል ወይም ይፈርዳል። ከእንደዚህ የኃጢአት አሳሳም ሽሽ። ምሳሌ 7:1-27 አንብቡ።

3ኛ. ሙሽራው ኢየሱስ ለመሽራይቱ ቤተ ክርስቲያን የሚለውን በመጋልየ መጋልይ ምዕ. 4 አንብቡ፤ በተለይ በቁ. 3 እና 11 ስለ ከንፈር ማማርና መጣፈጥ ይናገራል።

4ኛ. ባልና ሚስት በቅዱስ ጋብቻ የሚያደርጉት አሳሳም እንዴት ያማረ እንደ ሆነ ያሳያል። ይገልጻል ዕብ. 13:4፤ ጋብቻን ክቡር መኝታውም ንጹሕ ነው ይላል። የባልና ሚስት መሳሳም ቅዱስ ነው። ስለዚህ ባልና ሚስት ከቅዱስ ጋብቻ ቀን አንሥቶ። ሲሳሳሙና ሰውነታቸውን ሲደባበሱ፤ ሲነካከቱ፤ ሲተሻሹ ጌታን ማመስገን አለባቸው። አንዱ ስለ ሌላው ሰውነት ቅርጽ፤ ወንዱ ይኸውም ስለ ሴቷ፤ ሴቷም ስለ ወንዱ አካል መደነቅ አለባቸው። ልዩ ልዩ የአካል ብልቶችን ሲደባበሱ፤ «አወድሻለሁ»፤ «አወድሃለሁ»፤ በማለት በመሳሳም ምልክት መስጠት ይገባቸዋል።

እያንዳንዱን ክፍል አካል ባይስሙም የትዳር ጓደኛቸውን እንደሚወዱ ከንፈርን በመሳም መግለጽ ያስፈልጋል። የሌላውን አካል ስንዳብስ፣ አቤት ደስ ማለቱ፣ አቤት መተቃቀፍ ሲያምር፣ ሲያስደስት!

5ኛ የጠላት አሳሳም ነው ማቴ. 26:48፣ 49፣ ሉቃስ 22:47ን ተመልከቱ።

መተቃቀፍ

መጽሐፍ ቅዱስ ለመተቃቀፍ ጊዜ አለው ይላል። መክብብ 3:5-6 ተመልከቱ። ጋብቻ ማለት ሁለት የተለያዩ ጾታዎች፣ ማለትም ወንድና ሴት፣ ሁለት የተለያዩ ባሕርይ ያላቸው ወንድና ሴት በእግዚአብሔር ቃል መሐላና ቃል ኪዳን በጸሎት ጋብቻቸውን ካስባረኩ በኋላ በሥጋቸው አንድ የሚሆኑበት፣ የሚዋሐዱበትና የሚቀላቀሉበት ጊዜ ነው።

ወንዱ በሴቷ አካል፣ አሳብና መንፈስ ውስጥ የሚገባበት፣ ሴቷም በወንዱ አካል፣ አሳብና መንፈስ ውስጥ በመዳሰስና በመነካካት አካል ለአካል በመተቃቀፍ በደስታ ዓለም ውስጥ የሚገቡበት ሰዓት ነው።

1. ከጋብቻ ቀጥሎ አብር ተቃቅፎ መተኛት መጽሐፍ ምሳሌ 5:15-19፣ ከጉድጓድ ውኃ፣ ከምንጭህም የሚፈልቀውን ውኃ ጠጣ። . . . ለአንተ ብቻ ይሁኑ፣ . . . ለእንግዶች አይሁኑ። . . . ምንጭህ ቡሩክ ይሁን፣ ከጉብዝናህም ሚስት ጋር ደስ ይበልህ፣ . . . ጡትዋ ሁልጊዜ ታርጓህ፣ በፍቅርዋም ሁልጊዜ ጥገብ» ይላል። ባልና ሚስት ራቁታቸውን ተቃቅፈው ካልተኙ በስተቀር ጡትዋን እንዴት ሊያገኝ ይችላል? በመተቃቀፍ ያለውን የሚስቱን ፍቅር እንዴት አድርጎ ሁልጊዜ ሊጠግብ ይችላል? ስለዚህ በባልና ሚስት መካከል ሰው ቀርቶ ቢጃማ እንኳን እንዲገባ የሚፈቀድ አይመስልም። በመክብብ 9:9 ላይም በምድር በምትኖርበት አጭር ዘመን ሁሉ «ከምትወድዳት ሚስትህ ጋር ደስ ይበልህ» ይላል። ከራስ ሚስት ጋር ተቃቅፎ መተኛት ከልክ ያለፈ ደስታ ያመጣል።

ስለዚህ ባልና ሚስት ተቃቅፎ መተኛትን ችላ ማለት የለባችሁም፤ ፍቅርን ያዳበራል። አንዳንዶች ባልና ሚስት መተቃቀፍን ስላለወቁ በጋብቻቸው መካከል በጣም እየተጉዱ ነው። ስለዚህ «መጋባት በሁሉ ዘንድ ክቡር መኝታውም ንጹሐ ይሁን፤ ሌላኞችንና አመንዝሮችን ግን እግዚአብሔር ይፈርድባቸዋል» (ዕብ. 13:14)።

በመተቃቀፍና አንዱ የሌላውን አካል በማሞቅ ስለሚገኘው ጥቅም/በረከት መክብብ 4:9-12 ላይ ሲናገር፤ «አንድ ከመሆን ሁለት መሆን ይሻላል። ቢወድቁ አንዱ ሁለተኛውን ያነሣዋልና፤ አንዱ ብቻውን ሆኖ በወደቀ ጊዜ ግን የሚያነሣው ሁለተኛ የለውምና ወዮለት። ሁለቱም በአንድነት ቢተኙ ይሞቃቸዋል፤ አንድ ብቻውን ግን እንዴት ይሞቅዋል?» ይላል።

ስለዚህ መተቃቀፍ ዋጋ ያለው ነገር ነው። በባልና ሚስት መካከል የበለጠ ፍቅርንና መተዋወቅን ያመጣል። መተቃቀፍ በባልና በሚስት መካከል መተማመን ያመጣል። ስለዚህ ባልና ሚስት ሆይ፤ በሞት እስክትለያዩ ድረስ መተቃቀፍን አትተዉ።

ከዚያም አልፎ ለግብረ ሥጋ ግንኙነት የተመቸ ሁኔታ ይሆናል ይፈጥራል። ሁለቱም በግብረ ሥጋ ግንኙነት የሚረከቡት ጊዜ ይሆናል። ፍቅራቸውና መተሳሰባቸው እያደገ የሚሄደው በዚህ ጊዜ ነው። ባልና ሚስት በመተቃቀፍ ጊዜ አንዱ የሌላውን ሰውነት የሚዳብሱበት፤ ስለሌላው አካል ጌታን የሚያመሰግኑበት ወቅት ነው። አንዱ በሌላው የሚደገፍበትና የሚተማመኑበት፤ በመዳሰስም አንዱ በሌላው አካል የሚረከቡበትና የሚደሰቱበት ወቅት ነው።

ስለ ሳቅ መክብብ 3:4 ተመልከት

መጽሐፍ ቅዱስ ለሳቅ ጊዜ አለው ይላል።

ሳቅ የደስታ ምልክት ነው። ትዳር ያደረጋችሁ ክርስቲያን ባልና ሚስት ሆይ፤ በጌታችሁ ቢያንስ ቢያንስ አንድ ጊዜ በሳምንት የሳቅና የጨዋታ ጊዜ አድርጉ።

1. የጨዋታ ጊዜ (የጌም ጊዜ) የውድድር ጊዜ፤ የዝላይ ጊዜ

ይኑራችሁ።

2. የታሪክና ምሳሌ ወይም የግጥም ጊዜ ይኑራችሁ። ተስፋ የሌላቸው የዓለም ሕዝብ ሳቅን፤ በተለይም የፍቅር ሳቅን እንዲህ ይላሉ፡- «ሳቅን፡- ዕብድ ነህ ደስታንም፡- ምን ታደርጋለህ? (መክ. 2:2)። ለእኛ በጌታ ለምናምን ቤተሰብ፤ መክብብ 3:4 ለመሳቅም ጊዜ አለው» ይላል። ፊልጵ. 4:4፤ «ሁልጊዜ በጌታ ደስ ይበላችሁ፤ ደግሜ እላለሁ፤ ደስ ይበላችሁ» ይላል። ደስታ ሳቅን ያመጣል።

3. ኢየሱስም ሉቃ. 6:21፤ 23 ላይ፤ «እናንተ አሁን የምታለቅሱ ብፁዓን ናችሁ፤ ትስቃላችሁና» ይላል።

4. የአብርሃም ልጅ ይስሐቅ ሲወለድ ለአብርሃም ቤት ሳቅ ይዞ መጣ (ዘፍጥ. 21:6)።

5. ከአዲስ ኪዳንም ዘካርያስና ኤልሣቤጥ መጥምቁ ዮሐንስን በእርጅና ሲወልዱ ስሙን ዮሐንስ አሉት፤ ትርጉሙ ተድላ፤ ደስታ ይሆናል ማለት ነው (ሉቃ. 1:14-58)። ሳቅ የደስታ ምልክት ነው።

6. ኢዮብ 8:21 አፍሀን እንደ ገና ሳቅ ይሞላል፤ ከንፈሮችህንም እልልታ ይሞላል» ይላል።

መዝ. 126:2 እግዚአብሔር የጽዮንን ምርኮ በመለስ ጊዜ «በዚያን ጊዜ አፋችን ደስታን፤ እንደበታችንም ሐሤትን ሞላ» ይላል።

ፍቅር ባለበት ቤተሰብ ደስታ አለ።

ደስታ ባለበት ሳቅ አለ።

እኔ አስፋ ጃቴ እግዚአብሔር ለቤተሰቤ ያደረገውን ታላቅ ነገር እመሰክራለሁ። ጌታ ሚስት ከሰጠችና ልጆችም ከሰጠች በኋላ፤ ጌታ በልጅነቴ ከሚስቴና ከልጆቼ ጋር በቤታችን ባለን ኑሮ ደረጃ እንጋን በሳምንት አንድ ቀን የቤተሰብ የሳቅና የጨዋታ፤ የጌምና የስፖርት

ቀን እንድናደርግ በልቤ አስቀመጠኝ።

ሁልጊዜ ዓርብ ማታ የቤተሰብ የሳቅ ኘሮግራም የምናደርግበት ጊዜ ነበረ። ለዚህም ልጆቼን ጠይቁ። የሳምንት ትምህርታቸውን የሚጨርሱበት ቀን ስለሆነ ከቤተሰብ ጸሎት ኘሮግራም በፊት የጨዋታና የሳቅ ጊዜ እናደርግ ነበር። አሁን ልጆቼ ከልጆቻቸው ጋር ያንን ዓይነት ኘሮግራም እንደሚያደርጉ ተስፋ አደርጋለሁ። በተጨማሪም ተመልከቱ ኢያሱ 5:22፤ ምሳ. 14:13፤ ምሳ. 15:17፤ መክብብ 7:3-6 ተመልከቱ። ደስታና ሳቅ ያለበት ቤት እንዲህ ሆነ።

አንድ ታሪክ ልንገራችሁ።

አንድ ቀን 3 እንግዶች ከመንገድ ወደ አንድ ቤት መጡና «አሳድሩን» አሉ፤ ባለቤቶቹም፤ «እነማን ትባላላችሁ?» አሉዋቸው። አንዱ፤ እኔ ፍቅር እባላለሁ» አለ። ሌላው፤ «እኔ ሀብት እባላለሁ» አለ። የቀረው፤ እኔ ክብር፤ ማዕረግ እባላለሁ አሳድሩን» አለ። ባለቤቶቹ ባልና ሚስት ተመካከሩና፤ «ለሦስታችሁም የሚበቃ ቦታ የለንም፤ አንዳችሁን እናሳድራለን አሉዋቸው። እንግዶቹም በመስማማት፤ አንዳችንን አሳድሩን» አሉ። ባልና ሚስት አሁንም ተመካከሩ። ማን ይግባ ተባባሉ። ባልየው ለሚስቱ አቶ ሀብት ይግባ አላት»። እርሷ ግን፤ «ሀብት ያለ ፍቅር ገብቶ ይጨርሰናል፤ ያበጠብጠናል አይሆንም» አለች። ሚስቷቱ፤ «አቶ ክብርና ማዕረግ ይግባ ወይ?» ስትል፤ «ክብርና ማዕረግ ያለ ሀብት ምን ያደርግልናል?» ተባባሉ፤ በኋላ ግን ተስማምተው፤ አቶ ፍቅር ይግባ» አሉና «አቶ ፍቅር ግባ፤» ሲሉ፤ አቶ ፍቅር ሲገባ በሩን ሲይዝ፤ ሌሎችም ተሸቀዳድመው ወደ ቤት ገቡ። ባለቤቶቹም፤ «ምን ሆናችኋል? እኛ ያለን የአንድ ሰው ቦታ ነው። ሌላ ቦታ የለንም ብለን የለም ወይ?» ሲሉ፤ «አቶ ፍቅር ከገባ እኛ አንለያይም፤ ሁላችንም እንገባለን» አሉ ይባላል።

ፍቅር ወደ አንድ በቤተሰብ ከገባ፤ ሀብት፤ ክብርና ማዕረግም አብረው ይገባሉ። ፍቅር ባለበት ቤት ሁሉም አለ። ሁሉም ይገባሉ

ይባላል። ፍቅር ባለበት ቤት ደስታና ሳቅ አለ። «እግዚአብሔር ፍቅር ነው» (1ኛ ዮሐ. 4:8)። ባልና ሚስት ሆይ፤ በቤታችሁ እግዚአብሔርን አስገቡት፤ ጌታ ኢየሱስን አስገቡት፤ ትከብራላችሁ። ሀብት፤ ክብርና ማዕረግም ይገባል። ማቴ. 6:33 ተመልከቱ። ኢየሱስም፤ «ዛሬ ለዚህ ቤት መዳን ሆኖለታል» አለ (ሉቃስ 19. 9)። ኢየሱስ በገባበት ቤት መዳን ይገባል፤ ደስታም ይገባል። ስለዚህ በቤታችን የሳቅ ጊዜ ይኑረን። አባት ሆይ፤ ፈቃደኛ ሆነህ ለሳቅ ለጨዋታ ፍቀድ። እናት ሆይ፤ በቤትሽ የሳቅና የጫዋታ ጊዜ እንዲሆን ፍቀጂ፤ አንቺም ከልጆቻችና ከባለቤትሽ ጋር ተደላጅ። ሳቂ፤ ዝለዩ፤ ለጤና መልካም ነውና። መልካም ነገር ወደ ቤትሽ ይገባል። ቤታችሁን በሳቅና በደስታ እንድትገነቡ ይሁን። ልጆቻችሁ ደስተኞች ይሆናሉ።

Communication (ኮምዩኒኬሽን)

አብሮ መወያየትና መነጋገር

በብዙ ቤት ባልና ሚስት አብረው ፍቅር የተሞላበትና በየዋህነት የሆነ ውይይትና ጨዋታ ማድረግ አይችሉም። ይህ ከወላጆቻችን የወረሰነው ባህርይ ሆኗል። ወይ ይኮራረፋሉ ወይም ይጣሉ። ስለዚህ ዝም ዝም ይላሉ። ንግግራቸው ሽካራ ነው። ይህ የሚሆነው ከመጋባታቸው በፊት በእጮችነት ዘመናቸው ውይይትን ስላልለመዱ ሊሆን ይችላል።

አሁን ባልና ሚስት ከተጋቡ በኋላ አብረው የሚወያዩበትና የሚነጋገሩበት ወይም የሚጫወቱበት ጊዜ በብዛት እንዲኖራቸው ያስፈልጋል።

ባልና ሚስት ከተጋቡ በኋላ አብረው የሚወያዩበትና አብረው የሚነጋገሩበት በቂ ጊዜ በሕይወታቸው ዘመን ሁሉ እንዲኖራቸው ያስፈልጋል። እንደዚህ ካልሆነ ብዙ ችግር በመካከላቸው እየተፈጠረ ይሄዳል።

ባል ሆይ፤ ከሚስትህ ጋር አብራችሁ ለብቻችሁ የምትወያዩበትና

የምትነጋገሩበት ወይም አብራችሁ የምትጨዋውቱበት ጊዜ ካለህ በትዳርህ ውስጥ ትልቅ ፈውስ እያመጣህ እንደ ሆነ እወቅ። እንደዚህ ካልሆነ በስተቀር በትዳርህ ላይ ብዙ ችግር እያመጣህ ነውና ተጠንቀቅ።

ሚስት ሆይ፣ ከባልሽ ጋር አብራችሁ ለብቻችሁ የምትወያዩበትና የምትነጋገሩበት ወይም የምትጨዋውቱበት ጊዜ ከሌለሽ፣ በትዳርሽ ላይ አደጋ እየመጣ ነውና ተጠንቀቂ። ምክንያቱም ብዙ ነገሮች በውይይት ወይም (Communication) በኮምዩኒኬሽን ይፈታል ወይም ይስተካከላል። አብረው የሚወያዩ ቤተሰቦች እንዴት የታደሉ ናቸው? «አብረው የሚወያዩ፣ አብረው ይጓዛሉ» ማለት ነው።

አብሮ ለመወያየት ንጹሕ ልብና። ንጹሕ አንደበት፣ ያስፈልጋል። ቁጣና ንዴት፣ ግልፍተኝነት በትዳር አይሠራም። እንዲህ ያለውን ፀባይ አውልቆ መጣልና ከእኛ ማስወጣት ነው።

ባልና ሚስት፣ አብራችሁ ለመወያየትና ለመነጋገር ለብቻችሁ መሆን ያስፈልጋችኋል። ለምሳሌ፡-

1. በቤታችሁ ለብቻችሁ ቁጭ ብላችሁ፤
2. ለብቻችሁ አብራችሁ በሜዳ ላይ በመራመድ፤
3. ለብቻችሁ ወደ አንድ ሆቴል ወይም ቡና ቤት ሄዳችሁ ምላ ወይም እራት በመብላት፤
4. ለብቻችሁ አብራችሁ በመሥራት ወይም በሥራ ላይ ሆናችሁ፤
5. ለብቻችሁ ረጅም ጉዞ በመኪና ስትሄዱ፤
6. በአውሮፕላን ጉዞ ላይ ስትሆኑ፤
7. አንዳንድ መናፈሻ ቦታዎችን መርጣችሁ በመቀመጥ ሊሆን ይችላል። እነዚህን በመሰሉ ሁኔታዎች የግል ውይይት ያስፈልጋል። በዚህ ዓይነት ብዙ መተዋወቅና ምቀራረብ ይመጣል። ብዙ ችግሮችንም መፍታት ትችላላችሁ።

ተግባቦት (ኮምዩኒኬሽን) ወይም ውይይት ሦስት ደረጃዎች አሉት፡-

ባልና ሚስት ወደ መጨረሻውና ሦስተኛው ደረጃ ሲደርሱ በትዳራቸውና በነሯቸው ደስተኞችና ያረፉ ይሆናሉ፤ ባደኝነታቸውም በጣም የጠነከረ ይሆናል፡፡

የኮምዩኒኬሽን ሦስቱ ደረጃዎች፡-

አንደኛ ደረጃ፡- ባልና ሚስት በየዕለት ሲገናኙ ወይም ፊት ለፊት ሲተያዩ በፈገግታ ሆነው የዕለቱን ገጠመኝ (ታሪክ) ማውራት ነው፡፡

ባልና ሚስት በየዕለቱ ከዋሉበት ስፍራ ወደ ቤታቸው ሲደርሱ ወይም በመንገድም ሲገናኙ ከሰላምታ ቀጥሎ፤ «ዛሬ እንዴት ዋልክ? እንዴት ዋልሽ?» በማለት በዕለቱ የደረሰባቸውን ነገር ከፉም ሆነ ደግ ተራ በተራ ለትዳር ባደኞቻቸው ሪፖርት መስጠት ወይም ማውራት አለባቸው፡፡ ለምሳሌ፡- አንዱ በዕለቱ የደረሰበትን ሲናገር ሌላኛው ጸጥ ብሎ ማዳመጥ ይገባል፡፡ ለምቶ ጥያቄ ካለው ይጠይቃል፡፡ በዚህ መንገድ ሌላውን ባደኛ ማስማትን ይማራል ማለት ነው (መክብብ 5:1፤2)፡፡ አንደኛ የጀመረውን ሪፖርት መስጠት እስኪጨርስ መታገሥ አለበት፡፡ እንደዚሁ ተራ በተራ ያደርጋሉ፡፡ ይህ ዓይነት ኮምዩኒኬሽን የቤተሰብ ዜና ጊዜ ይባላል፡፡

ለምሳሌ፡- በዕለቱ ያየውንና የሰማውን ዜና ያወራል ማለት ነው፡፡ ይሄውም እንደሚቀጥለው ሊሆን ይችላል፡-

1. በሥራ ቦታ የሆኑ ነገሮች ያሉ እንደ ሆነ፤
2. በቤት የሆኑ አዲስ ነገሮች ያሉ እንደ ሆነ፤
3. በአገርና በውጭ አገር የአደጋ ወሬ የተሰማ ዜና ሊሆን ይችላል፤
4. ሰው ታሞ ከሆነ አዲስ ልጅ ተወልዶ ከሆነ፤
5. ሰው ሞቶ እንደ ሆነ ያየውንና የሰማውን
6. በሥራ ቦታ በቀኑ ምን ገጠመው? ከአሠራውና ከባደኞች ጋር

እንዴት ዋለ? ሥራ በዝቶ ነበረ ወይ? ይህን የመሳሰሉ ዜናዎችን ተራ በተራ ያቀርባሉ።

ይህ ደረጃ አዲስ ለተጋቡ ስለሆነ፤ በጣም ተቀራርበው እስኪተዋወቁ ድረስ ብዙ ይጠበቅባቸዋል። ምክንያቱም ይጠቅማቸዋል። በዚህ ደረጃ የራሳቸውን ችግሮችና ችግር የሚፈጥሩ ጉዳዮችን መነጋገር የለባቸውም። በዚህ ደረጃ ጌታ በየዕለቱ ስለ ጠበቃቸው ማመስገንና ተቃቅፎ መሳሳም እንጂ፤ ጭቅጭቆችን የሚያነሣሁ ጉዳዮችን ማስወገድ አለባቸው። በዚህ ዓይነት ብዙ ጊዜ ማሳለፍ አለባቸው።

ሁለተኛ ደረጃ፡- አዲስ ተጋቢዎች ስለ ራሳቸው ጉዳይ መነጋገር አለባቸው። ይኸውም ባልና ሚስት አብሮ ተቀምጦ የቤትና የነጮች ዕቅዶች ማውጣት ማለት ነው። በዚህ ደረጃ ስለ ራሳቸው የዛሬንና የነገን ኑሮ ጉዳይ ማሰብና ማንሣት አለባቸው። ለምሳሌ ያህል፡-

1. ስለ ቤት ዕቃ ግዢ፤ ስለ ቤት ኪራይ ወይም ግዢ፤ መኪና ግዢ፤ ስለ ቤት ወጪዎች፤
2. የገንዘብ አያያዣቸውን እንዴት ማድረግ እንደሚገባቸው፤
3. ስለ ልጆች አስተዳደግ ምን ማድረግ እንዳለባቸው፤ ይኸውም፡- ስለ ልብሳቸው፤ ስለ ትምህርታቸው፤ ወዘተ. . .
4. ስለ ወላጆቻችሁ፤ ስለ ዘመዶቻችሁ፤ እንግዳ ስለ ማስተናገድ ምን ማድረግ እንደሚገባችሁ መመካከር ይገባል።

እንደዚህ ዓይነት ጉዳዮች ባልንና ሚስትን ክርክርና ጭቅጭቅ ውስጥ እንዳያስገቡ መጠንቀቅ አለባችሁ። በመግባባት ተስማምታችሁ የቤታችሁን ኑሮ በትዕግሥት መወሰን መቻል አለባቸው። ባልና ሚስት አብረው ተስማምተው ያልወሰኗቸው ነገሮች ምን ጊዜም ችግር ፈጣሪ ስለሚሆኑ በጣም መጠንቀቅ ያስፈልጋል። ሁለታችሁም ተመካከራችሁ በጋራ/ በኅብረት ያልወሰናችሁትን ነገር አትግዙ፤ ትዳርን የሚያበላሽ ይሆናልና። ባልና ሚስት በውይይታችሁ መካከል በአንድ ነገር ላይ

መስማማትና መወሰን ካስቸገራችሁ፤ ክርክር፤ ጭቅጭቅና ኩርፊያ የሚያመጣ ስለሆነ ያንን አጀንዳ ለጊዜው ማቆምና ሌላ ጊዜ ለመወያየት ጸሎት አድርጎ መተው ነው። በዚህ ዓይነት በትሕትና ፍቅር በተሞላው መንፈስ መነጋገርን መልመድ አለባችሁ። ስለዚህ ባልና ሚስት በኮምፎርቲቭነት ወይም በውይይት ላይ ጭቅጭቅና ክርክር ወይም ቁጣና ኩርፊያን አልፎ በሰላም መነጋገርና መወያየት ካልቻሉ ወደ ሦስተኛው የኮምፎርቲቭነት ደረጃ ገና አልደረሱም ማለት ነው።

ሦስተኛ ደረጃ፤ ባልና ሚስት በኮምፎርቲቭነት ወይም በውይይት ጊዜ በውስጣቸው የሚሰማቸውን ስሜቶችን ሁሉ ያስገደብና ያለፍርሃት በነጻነት፤ በፍቅር፤ በመቻቻልና በትሕትና ወደ መነጋገር መድረስ ማለት ነው። በንግግር መቀያየምን፤ ጥልን፤ ክርክርንና ይሉኝታን አልፎ ባልና ሚስት መልካም ኮምፎርቲቭነት ማድረግን መቻል ማለት ነው።

በ3ኛው ደረጃ ወቅት የአንዳቸው የልባቸው በር ለሌላው የተከፈተ ይሆናል። በዚህ በሦስተኛው ደረጃ ኮምፎርቲቭነት መድረስ ማለት የሚገጥማቸውን ችግሮችና ሽክምን ከውጭም ሆነ ከውስጥ የሚመጡትን ነገሮች ሁሉ በጋራ ተመካከሮ ማቃለልን መቻል አለባቸው። ለምሳሌ፡-

- 1) የልጆቻቸውን ጉዳዮችና በእነርሱ ምክንያት የሚመጡ ነገሮችን ሁሉ ተወያይቶ መፍትሔ ማግኘት ያስፈልጋል። ያገቡ ልጆች ካሉ የቤተሰቦቻቸውን ጉዳይ እንዴት መያዝ እንደሚገባ ማወቅ የልጁ ሚስት ወይም የልጅቱ ባልን ጉዳይ ነው።
- 2) በወላጆቻቸው ጉዳይና በእነርሱ ምክንያት የሚመጡ ነገሮችን ሁሉ ተወያይቶ መፍትሔ ማግኘት፤
- 3) የወንድሞቻቸውና የእጎቻቸውን ጉዳይ መፍታት፤
- 4) የጎረቤቶቻቸውን ጉዳይ መፍታት፤
- 5) ከቤተ ክርስቲያን የሚመጡ ጉዳዮች ደግሞ ይሁን ክፉ አንድ

ላይ መወሰን መቻል አለባቸው። (ገላትያ 6:1፤ ሮሜ 14:1)።

- 6) ከውጭ በኩል ከማናቸውም ቦታ የሚመጡ ጉዳዮችን። ባልና ሚስት ቁጭ ብለው በመወያየት ጉዳዩን በፍቅር ተወያይቶ ማስተካከልና ጥሩ ውሳኔ ላይ መምጣት መቻል ያስፈልጋል።

ኮምዩኒኬሽን ወይም የጋራ ውይይቶች እንቅፋቶች፡-

1. በመካከላቸው ፍርሃት ካለ፤ ማለትም አንዱ ሌላውን የሚፈሩ ከሆነ (1ኛ ዮሐንስ 4:18፤ ምሳሌ 29:25) ፍርሃት ወጥመድ ነው።

2. ጊዜ የለኝም ማለት። ባልና ሚስት ቁጭ ብለው አብረው ለመወያየትና ለመጨዋወት ጊዜ የለኝም ሥራ ይበዛብናል የሚሉ ከሆነ ትልቅ እንቅፋት በመካከላቸው እየመጣ ነው ማለት ነው። ሌላው ቀርቶ የወንጌል ሥራና የቤተ ክርስቲያንም ጉዳይ ቢሆን፤ እንኳን የቤተሰብን ጊዜ መስረቅ የለበትም።

3. አንዱ ሌላውን በጽሞና አለማዳመጥ፤

ባልና ሚስት አንዱ ሌላውን የመስማት ችግር ካለባቸው በመካከላቸው ኮምዩኒኬሽን ወይም የጋራ ውይይት ሊኖራቸው አይችልም። ስለዚህ ባልና ሚስት አንዱ ሌላውን በደንብ አድምጦ ተራ በተራ መነጋገርና ውይይት ማድረግ አለባቸው። አንዱ ሲናገር ሌላው ንግግሩን ማቋረጥ የለበትም። አንደኛው ወገን ሌላውን በሥርዓት መስማት አለበት። ብዙ ከመናገር ተቆጠቡ (መክብብ 5:2)። ስለዚህ የሁለታችሁም ንግግር በመጠን መሆን አለበት። ተራ በተራ ጊዜ በመስጠት መወያየት በጣም አስፈላጊ ነገር ነው። ብዙ ከመናገር ይልቅ ብዙ መስማት ይመረጣል (ያዕቆብ 1:19-26)።

4. በልብ ውስጥ መራራ መሆን፤

ሁልጊዜ በጓደኛ ላይ ቂም መያዝና መራራ መሆን ኮምዩኒኬሽንን ወይም የጋራ ኅብረትን ይገድላል። ስለዚህ በልባችሁ ቂምን አትያዙ፤ አታቆዩ። ኢየሱስ ክርስቶስ ያለውን ስሙ። «ልብ ንጹሐች

ብፁዓን ናቸው፤ እግዚአብሔርን ያዩታልና አለ። ማቴ. 5:8። ስለዚህ በልብ ቂም ይዞ እኔ ተጐድቼአለሁ፤ እኔ ተበድዬአለሁ» ብሎ ባል ከሚስት ጋር፤ ሚስትም ከባል ጋር ኮምዩኒኬሽንን ወይም የጋራ ውይይቶችንና ኅብረቶችን ማቆም የጋብቻን ሕይወት የሚገድል ከመሆንም በላይ ወደ መፋታት ደረጃ የሚመራ ስለ ሆነ፤ ከውስጣችሁ ቂምን አስወግዱ።

ዳዊት በመዝ. (19):12-13 ላይ፤ «ከተሰወረ ኃጢአት አንጸኝ። የድፍረት ኃጢአት እንዳይገዛኝ ባሪያህን ጠብቅ» ይላል። በቁ. 14 «አቤቴ፤ ረድኤቴ መድኃኒቴም፤ የአፌ ቃልና የልቤ አሳብ በፊትህ ያማረ ይሁን።» እያለ ይጸልያል። እኛም እንዲሁ እንጸልይ፤ መዝ. (66):18 አንብብ።

ከጋብቻ በኋላ ወደ ፊትና ከሚጋብዙ ነገሮች ተጠንቀቅ ቀጥሎ ያሉትን 11 ነገሮች ተመልከት።

ከጋብቻ በኋላ ራሳችሁን በቅድስና ጠብቁ። ጠላት ሰይጣን ሁልጊዜም የራስ ያልሆነውን ለፈተና ስለሚያዘጋጅ ወይም ስለሚያቀርብ የእርሱን ሽንገላ ትቃወሙ ዘንድ እንዲቻላችሁ የእግዚአብሔርን የጦር ዕቃ ልበሱ። ኤፌሶን 6:10፤ 11 ተመልከቱ።

በጠላት ወጥመድ እንዳትወድቁ ጥንቃቄ ማድረግ ያስፈልጋል። ከዚህ ቀጥሎ ለፈተና የሚጋብዙ ነገሮችን በዝርዝር ተመልከቱ።

1. ከመጥፎ ዓደኞች ተለዩ

የቅርብ ዓደኛ፤ የትዳር ዓደኛ መሆን አለበት።

የትዳር ዓደኛችሁን ትታችሁ ከመጥፎ ዓደኛ ጋር አብራችሁ የምትውሉና የምታመሹ ከሆነ፤ ከእነርሱ መጥፎ ባህርይ ወይም ፀባይ ትቀስማላችሁ። ስለዚህ ከእነርሱ ተጠንቀቁ፤ ቢቻልም ራቁ (1ኛ ቆሮ. 15:33፤ 2ኛ ቆሮ. 6:17)። በሩቁ ያዙዋቸው ማለት ነው።

2. የተቃራኒ ጾታን መልክ ሁለትና ሦስት ጊዜ ተመላልሳችሁ ከማየት ተጠንቀቁ። ለምን ብትሉ የመጀመሪያው ማየት ማን እንደ

ሆነ ለማወቅ ነው። ይህ ዓይነት ማየትን ማንም ማስቀረት አይችልም። ግን ሁለተኛውና ሦስተኛው አጥብቆ ማየት ግን ነገር የሚያስከትል ስለሆነ ተቆጠቡ። ስለዚህ ነው ኢየሱስ ክርስቶስ በማቴ. 5:27-30 ላይ፣ «ወደ ሴት ያየ ሁሉ የተመኛትም ያን ጊዜ በልቡ ከእርስዋ ጋር አመንዝሮአል» ያለው። በተጨማሪም ሮሜ 3:11-18ን አንብቡ።

3. ንግግራችሁን በልክ አድርጉ

የአሮጊቶችን ተረት የመሰለ (1ኛ ጢሞ. 4:7፤ 2ኛ ጢሞ. 2:16)፣ እንዲሁም መጥፎ የልጆች ቀልድ መስማትም ሆነ ወይም መልሶ ከማስተጋባት ተጠበቁ (1ኛ ቆሮ. 15:33)።

4. ለልብሳችሁና ለጌጣችሁ ተጠንቀቁ

ከልክ በላይ ማጌጥና ማስጌጥ ለእናንተም ሆነ ለሌላው ወጥመድ መሆኑን አትዘንጉ። አለባብሳችሁንና አጋጌጣችሁን በውስጣችሁ ያለው መንፈስ ቅዱስ እንዲቆጣጠር ፍቀዱለት። (1ኛ ጴጥ. 3:3-4)። የውጭ ቁንጅናን ሳይሆን አጥብቃችሁ የውስጥ ቁንጅናን ፈልጉ። ከሰው በላይ መሆንንም ሆነ ከሰው በታች መሆንን አትፈልጉ። አለባብሳችሁ በልክ ይሁን (ፊልጵ. 4:11-13)።

ሁሉም ለእግዚአብሔር ክብር መሆን አለበት ወሬና ዜና ቢሆንም እንኳን (1ኛ ቆሮ. 10:31) ወደ ኃጢአት የሚያደርሳችሁ ሊሆን ስለሚችል ተጠንቀቁ።

6. የምታነቧቸውን መጽሐፎች ስትመርጡ ተጠንቀቁ።

ሰው አብዛኛውን ጊዜ የሚመስለው የሚያደርገውን፣ የሚያየውንና የሚሰማውን ስለሆነ፣ የምታነቡት መጽሐፍ ውስጣዊ ሕይወትን የሚያቆሽሽ ሊሆን ስለሚችል፣ የምታነቡትን መጽሐፍ በጥንቃቄ ምረጡ።

7. የእረፍት ጊዜያችሁን እንዴት እንደምትጠቀሙበት እውቁ።

ሥራ ፈትተን በእረፍት ተመቻችተን ሳለ የጠላት መጠቀሚያ

እንዳንሆን እንጠንቀቅ። ለምሳሌ ያህል የንጉሥ ዳዊትን ታሪክ በ2ኛ ሳሙ. 11 እና 12 ተመልከት። ሠራዊቱ በጦር ሜዳ በውጊያ ጊዜ ሳለ ዳዊት ልረፍ ብሎ በቤቱ ያለ ሥራ ጉድ ጉድ ሲል፤ ሲወጣና ሲገባ፤ በእኩለ ሌሊት በፎቅ ላይ ሆኖ ሲመላለስ የወታደሩ የአርዮን ሚስት ቤርሳቤህ ስትታጠብ አይቶ ወደ ቤቱ አስመጥቶ በኃጢአት ወደቀ፤ እግዚአብሔርንም አሳዘነ። ሥራ ከመፍታት ተጠንቀቁ (ሮሜ 12:11፤ ቆላ. 3:23)።

8. ከተቃራኒ ጾታ ጋር መሳፋትን (መዳራትን) አትልመዱ

የራሳችሁ ካልሆነ ተቃራኒ ጾታ ጋር ከመሆናችሁ በፊት «ወደ ፊተና አታግባን» ብላችሁ ጸልዩ። ጸሎት ወደ ፊተና ላለመግባት ይረዳል። የእግዚአብሔርም ጥበቃ ይመጣችኋል። ሰው እየጸለየ ኃጢአት አይሠራምና። ከሁሉም የሚመረጠው ከተቃራኒ ጾታ ጋር ለብቻ አለመሆን ነው። ለራስ ጥበቃ ከመርዳቱ በተጨማሪ፤ ከሌሎች ሐሜትም ያድናል (ገላትያ 5:19-21)።

9. ብዙ ጊዜያችሁን በእግዚአብሔር ቃል አለማሳለፍ፤ አለማንበብ።

ኢያሱ 1:8፤9 በየቀኑ የእግዚአብሔርን ቃል መጽሐፍ ቅዱስን እንብብና ያነበብከውን ወይም የሰማኸውን ቃል አሰላስል። መዝ. (119):11-16 ተመልከት። ዮሴፍ ከጲጥፋራ ሚስት ፊተና ያመለጠውና ትቶ ሽሽቶ የሄደው ከአባቱ የሰማውን የእግዚአብሔር ቃል በማሰብና እግዚአብሔርን ማሳዘን አልፈልግም በማለቱ ነው። እኛም በእምነት ክርስቶስ በልባችን፤ በኑሮአችን ካለ ትእዛዙን እንጠብቃለን (ዮሐ. 14:15)። በየቀኑ የእግዚአብሔርን ቃል ማንበብ አለብን።

10. ከሚያሰክር መጠጥ ተጠበቁ።

ሰው የሚያሰክር ነገር ከወሰደ ራሱን መቆጣጠር ወይም መግዛት አይችልም። የሚያሰክር መጠጥ ወደ ዝሙት ይመራናል። ምሳሌ 23: 20፤ 29-35 ተመልከቱ።

11. መንፈሳዊ አገልግሎትና ጓደኞች ይኑሯችሁ።

በቤተ ክርስቲያናችሁ ውስጥ የታቀፋችሁ ሁኑ። በቤተ ክርስቲያንም ልዩ ልዩ አገልግሎት ስለሚኖር በልዩ ልዩ አገልግሎት ተሳተፉ (ሮሜ 12:1፤2)።

ለምሳሌ ያህል፡-

1. በቤተ ክርስቲያን ጽዳት ተሳተፉ፤
2. በሰንበት ትምህርት ቤት አስተምሩ፤
3. በምስክርነት ቡድን ውስጥ ተሳተፉ፤
4. በመዘምራን መሪነትና አገልግሎት ተሳተፉ፤
5. በጸሎት ቡድን ውስጥ በመግባት አገልግሎት ሰጡ፤
6. በዲቁና አገልግሎት፤
7. በማስተናገድ አገልግሎት፤
8. በሴቶች ኮሚቴ መሪነት አገልግሎት አበርክቱ፤
9. በወጣቶች ኮሚቴ መሪነትም አገልግሉ፤
10. በሽምግልና አገልግሎት፤
11. በወንጌላዊነት (በሰባኪነት) እና በሌሎችም የማስተማርና የማማከር አገልግሎቶች ውስጥ መግባትና ማገልገል አለባችሁ።
12. ለሰይጣን ስፍራ አትሰጡ፤ ለእግዚአብሔር ወንጌል አገልግሎት ጊዜ ሰጡ። ጌታ ጋብቻችሁን ይባርካል።
13. በጌታ የጸኑትን አማኝ ጓደኞችን በጥንቃቄ ፈልጉና ያዙ።
14. ሰይጣን እንዳይፈትናችሁ ባልና ሚስት አብራችሁ ኑሩ እንጂ ተለያይታችሁ ወይም በተለያዩ ቦታዎች አትኑሩ።

ማሞገስና ማመስገን

1. ሚስትህን አመስግነህ ወይም አሞግሰህ ታውቃለህ?

2. ባልሽን አመስግነሽ ወይም አሞግሰሽ ታውቂያለሽን?

በመጽሐፍ ቅዱስ ውስጥ አንዱ መጽሐፍ ጠቅላላ የፍቅር መጽሐፍ ነው። ባል ሚስቱን ሚስቱም ባልዋን ወይም ሙሽራው ሙሽራዬቱን፤ እንዲሁም ሙሽራዬቱ ሙሽራውን ሲያሞጋግሱና ሲያመሰግኑ ስትመለከቱ ትደነቃላችሁ። የዚህም የታወቀ መጽሐፍ ስም መኃልየ መኃልይ ይባላል። እስቲ መጽሐፉን ክፈቱና አንበቡ። በተለይም በአዲሱ መደበኛ ትርጉም ብታነበት ቀለል ያደርግላችኋል።

የዚህ መጽሐፍ ዋና ትምህርቱ ኢየሱስ ክርስቶስ እንደ ሙሽራው ወይም እንደ ባል እውነተኛ ቤተ ክርስቲያንን ሲወዳትና ሲያሞግላት፤ እንዲሁም የጌታ ቤተ ክርስቲያንም ክርስቶስን እንደ ሙሽራዬቱ ወይም እንደ ሚስት ስታሞግስና ስታመሰግን ያለውን ግንኙነት ለማሳየት ነው የተጻፈው።

ለምሳሌ፡- ያህል መኃልየ መኃልይ ምዕራፍ 4ን ተመልከቱ።

ም. 4:1-15 ስታነቡ ሙሽራው (ወንድ) ባል ሚስቱን ሙሽራዬቱን ሲያመሰግንና ሲያሞግላት ታያላችሁ። በተፈጥሮዋ እንዴት ቆንጆ ናት፤ ሁለመናዋ ድንቅ መሆኑን ም. 4:16 ሙሽራዬቱ (ሴት) ባልዋን ወይም ሙሽራውን ስታመሰግንና ስታሞግሰው ታያላችሁ። ታዲያስ ዛሬ እኛ ወንዶች ሚስቶቻችንን ማመስገንና ማሞገስ ይነሰን ወይ? አያስፈልገንም? መልሱ በጣም ማመስገን ይኖርብናል የሚል ነው። እስቲ አስቡ (1) ስለ ቁንጅናቸው፤ (2) ስለ ሙያቸውና ጣፋጭ ምግባቸው፤ (3) ስለሚያደርጉልን እንክብካቤ (4) ስለ ፍቅራቸው (5) ስለ ቤትና ትዳር አያዞቸው፤ (6) አብረናቸው ስለምናሳልፈው የግብረ ሥጋ ግንኙነት፤ (7) ልጆች ስለሚወልዱልንና ስለሚያሳድጉልን፤ ስለ ልፋታቸውና ፍቅራቸው (8) ደክመኝ ስለቸኝ ሳይሉ ቀንና ማታ ስለሚሰጡት አገልግሎታቸው፤ (9) እንግዶቻችንን ተቀብለው ስለሚያስተናግዱልን (ሁልጊዜም በጸሎት በጉናችን ቆመው

ስለሚደግፉን)፤ (11) በቅርብ ሆነው ስለማይለዩን ጓደኝነታቸው፤ ወዘተ. . . እያሉ ብዙ መጥቀስ ይቻላል። በእውነትም እግዚአብሔር «ሴትን ያገኘ በረከትን አገኘ» ያለው ቃሉ እርግጠኛ ነው (ምሳሌ 18:22)። «አስተዋይ ሚስት ከእግዚአብሔር ዘንድ ናት» ምሳሌ 19:14።

እንዲሁም ሚስቶች ባሎቻችሁን ማመስገንና ማሞገስ የምትችሉባቸው ነገሮች ይኖሩ ይሆን? እስቲ ዘርዝሩልን?

በመጽሐፈ ምሳሌ 31:10-31 ስታነቡ ስለ ልባም ሴት የተጻፈውን ማሞገስና ምስጋና ስንመለከት እጅግ ያስደንቀናል። በቁጥር 30 ላይ «እግዚአብሔርን የምትፈራ ሴት ግን እርስዋ ትመሰገናለች» ይላል። በተለይም በ1ኛ ጴጥሮስ 3:3-6 ብትመለከቱ፤ ውበታቸው ውጫዊ ሳይሆን ውስጣዊ ለሆነው ሴቶች እንዲህ ይላል፤ «ነገር ግን ውበታችሁ በእግዚአብሔር ፊት ዋጋው እጅግ የከበረ፤ ገርና ጭምት መንፈስ ያለበት፤ ምንጊዜም የማይጠፋ የውስጥ ሰውነት ውበት ይሁን። ተስፋቸውን በእግዚአብሔር ላይ የጣሉ የቀድሞ ቅዱሳን ሴቶች ራሳቸውን ያስዋቡት በዚህ ዐይነት ለባሎቻቸው በመገዛት ነበርና» (አ.መ.ት) ይላል። እንግዲህ ባሎች ሆይ፤ ለእኔና ለእናንተ የተሰጡን ሴቶች ብዙዎች ከእነዚህ ሴቶች የማያንሱ ናቸውና ማመስገንና ማሞገስ ይገባናል።

እንዲሁም ሴቶች፤ ባሎቻችሁን ማመስገንና ማሞገስ ያስፈልጋችኋል።

ክርስቲያን ቤተሰብ ሆይ፤ የትዳር ጓደኛን ክፉ ጉን ብቻ አትመልከቱ። እስቲ የትዳር ጓደኛችሁን በጎና መልካሙን ነገሮች ለመቁጠር ሞክሩ። ስትቆጥሩ መልካም ነገር የሚበዛ ከሆነ ለምን አናመሰግንም? ለምን አናሞግሳቸውም? «እግዚአብሔር ይባርክህ»፤ «እግዚአብሔር ይስጥልኝ»፤ ወይም «አመሰግንሃለሁ» ማለትን እንልመድ። «ቆንጆ ነሽ።» «ቆንጆ ምግብ ነው»፤ ወዘተ . . . እንገል።

ባልና ሚስት ተለያይተው መኖራቸው የተጠላ ነው

መጽሐፍ ቅዱሳችን ባልና ሚስት ለጥቂት ቀናቶች ካልሆነ በስተቀር ለረጅም ጊዜ ተለያይተው መኖራቸውን ይቃወማል።

1. በመፋታት መለያየት፡- «መፋታትን እጠላለሁ፤ ይላል የእስራኤል አምላክ እግዚአብሔር» (ሚልክ. 2:16፤ ማቴ. 5:32፤ 1ኛ ቆሮ. 7:11)።

2. አልጋቸውን ለይተው ለየብቻ መተኛትን፡- መጽሐፍ ቅዱስ አይደግፍም (1ኛ ቆሮ. 7:5)።

3. ሚስትን ትቶ ሌላ አገር ሄዶ መኖር፤ ወይም ባልን ትቶ ወደ ሌላ አገር ሄዶ በዚያ ለረጅም ጊዜ መኖርንና መቀመጥም አይደግፍም። (በ1ኛ ቆሮ. 7:5) «ሰይጣን እንዳይፈታተናችሁ ደግሞ አብራችሁ ሁኑ» ይላል። ባልና ሚስት ተለያይተው መኖር ሲጀምሩ የግብረ ሥጋ ግንኙነት ምኞት እያደገ እያደገና እያየለ ይሄድና ከዚያም አንደኛው ወገን ትዕግሥት ያጣና በዝሙት ፈተና ሊወድቅ ስለሚችል፤ አብሮ መኖር ይደገፋል። አንዱ ለሌላው ካላሰበ ከማያምኑ አረመኔዎች አትሻሉም ይላል። 1ኛ ጢሞ. 5:8 ተመልከቱ። ባል ሚስቱ በፈተና እንድትወድ፤ ወይም ሚስት ባሏ በፈተና እንዲወድቅ ማድረግ አይገባቸውም።

ባልና ሚስት አብረው ከኖሩ ከዝሙት ፈተና ለመዳን ይቀላል። ለዝሙት ፈተና የተጋለጡ አይሆኑም። 1ኛ ቆሮ. 7:2-5፤ በተለይም ቁ. 9 አንብቡ።

4. በጥል ምክንያት ከሆነ ተለያይተው መቀመጥ ይችላሉ። ራሳቸውን በቅድስና ከጠበቁ፤ ይታረቁ ይላል። 1ኛ ቆሮ. 7:10፤ 11 ተመልከቱ።

ወላጆች ለልጆቻቸውና ለልጆቻቸው ሚስቶች ማድረግ የሚገባቸው ነገር። በእግዚአብሔር ቃል ውስጥ በኤፌሶን 6:4 (አ.መ.ት) ላይ እንዲህ ይላል፡- «ወላጆች ሆይ (አባቶች)፤ እናንተም ልጆቻችሁን አታስቆጧቸው፤ ነገር ግን በጌታ ምክርና ተግሣጽ

አሳድጓቸው፡፡»

(1) ልጆቻችሁ ትንንሾች በነበሩበት ወቅት ማስተማር፤ መምራት፤ መገሠጽ ተፈቅዶላችኋል? ዘዳግ. 6:7፤ ዘፍጥ. 18:19፤ ምሳሌ 19:18፤ 22:6፤ 13:24 ተመልከቱ፡፡

(2) ነገር ግን ልጆች አዋቂዎችና ለአቅመ - አዳም ወይም ለአቅመ ሔዋን ከደረሱ በኋላ ነጻነት ስጡዎቸው፤ አክብሯቸው፤ በልጆቹ ላይ የፈለግሁትን የማድረግ መብት አለኝ ብላችሁ እንደ ፈለጋችሁ ማድረግ ድንበር/ወሰን ማለፍ ነው፡፡ በጊዜ ራሳቸውን እንዲችሉ አድርጉዎቸው እንጂ አትጨቁኑዎቸው፡፡ የራሳቸውን ኑሮ ለመኖር አትከልክሉዎቸው፡፡ በተለይም ለጋብቻ የደረሰ ልጅን ለራሳችሁ ጥቅም ብላችሁ ባሪያ አድርጋችሁ ትዳር አትከልክሉዎቸው፡፡

(3) ለራሳቸው የትዳር ምርጫ እንዲያደርጉ ምክሯቸው እንጂ አታስገድዱዎቸው፡፡

(4) የፈለጉትን የማግባት መብት የእነርሱ ነውና አትከልክሉዎቸው ወይም አታስገድዱዎቸው፡፡ ከዚህ ይልቅ በምክርና በጸሎት እርዳዎቸው እንጂ እኛ አልወደድናትም ወይም አልወደድነውም ብላችሁ እንቅፋት አትሁኑ፡፡ ምርጫቸው የራሳቸው ነውና ባልና ሚስት የሚሆኑት እነርሱ ስለሆኑ ጉዳዩን ለእነርሱ ስጡ፡፡ ጋብቻ በፍቅር ላይ ይመሠረታል እንጂ በገንዘብ ወይም በወላጆች ላይ አይመሠረትም፡፡ «እርሷን ወይም እርሱን ብታገባ ምንም ነገር አንረዳህም፤ ምንም እርዳታ ከእኛ አታገኝም» በማለት አታስፈራሩዎቸው፡፡ እንደዚህ ባሉ ነገሮች በወላጆችና በልጆች እንዲሁም በሚስቶቻቸው መካከል ቂምና ጥላቻ እንዳይገባ ወይም እንዳይጀምር ጥንቃቄ ማድረግ አለባችሁ፡፡

(5) በተለይም የወንዱ ልጅ ሚስት ከሌላ ቤተሰብና ቦታ ስለምትመጣ በፍቅር ተቀበሉዎት እንጂ፤ በነገርና በጥላቻ አትቀበሉዎት፡፡

(6) ከተጋቡም በኋላ ልዩ ልዩ መመሪያዎችን በመስጠት ከማስጨነቅ ይልቅ፣ የራሳቸውን ኑሮ እንዲኖሩ ፍቀዱላቸው።

በመጽሐፍ ቅዱስ፡- «ሰው አባቱንና እናቱን ይተዋል በሚሰቱም ይጣበቃል ሁለቱም አንድ ሥጋ ይሆናሉ።» (ዘፍጥ. 2:24፤ ማቴ. 19:4-6) የተባለውን አትርሱ። ስለዚህ ወላጆች ሆይ፤ የሚጠይቁችሁን አድርጉላቸው እንጂ፤ የልጆቻችሁን ቤት ለማስተዳደር አትሞክሩ።

(7) «ይህን ነገር ስጡን፤ ወይም ይህን አድርጉልን» በማለት አታስቸግሯቸው። ችግር አጋጥሟችሁ እንደ ሆነ በግልጥ ንገሯቸው። ልጆች በራሳቸው ፈቃድና ፍላጎት ተነሣሥተው ያደርጉ ዘንድ ጊዜ ስጡዎቸው እንጂ አታስጨንቁዎቸው።

(8) በሆነ ባልሆነ ምክንያት እየፈለጋችሁ አትውቀሱዎቸው፤ አትኩንጉዎቸው፤ አትፍረዱባቸው፤ አትጨቅጭቋቸው።

(9) ልጆቻችሁን እንደምትወዱ ሁሉ ከሌላ ቤተሰብ ልጆቻችሁንና ቤተሰባችሁን አምና የመጣችውን ሚስት ወይም አምኖ የመጣውን ባል እንደ እናንተ ከሚወዱዎቸው ቤተሰቦቻቸው ተለይተው እንደ መጡ በማወቅ በፍቅር ተቀበሉዎቸው። ርኅራኄ በማድረግ ተቀብላችሁ አስጠጉዎቸው እንጂ ጥላቻን አታስተምሩዎቸው፤ አታስለምዱዎቸው።

(10) ልጆች ተሳስተውም ከሆነ ይቅር በሉዎቸው። ከተሳሳቱበት መንገድ ሲመለሱ በፍቅር ተቀበሉዎቸው።

(11) ስድብና ርግማንን ከእናንተ አስወግዱ (ኤፌሶን 5:4-13)።

(12) ልጆችንና የልጆችን ሚስቶች በፍቅርና በትዕግሥት ወደ እናንተ እንዲጠጉ አድርጉዎቸውና ምክሩዎቸው።

(13) የልጅ ልጆቻችሁን ውደዱዎቸው፤ ባርኩዎቸው፤ ጸልዩላቸው የእናንተ ተስፋ ናቸውና ረመዝ. (128):6፤ ዘፍጥ. 48:11፤ መዝ. (125):5ሪ ።

የልጆች ግዴታ ለወላጆቻቸው

1. ልጆች ሆይ፤ በእግዚአብሔር ቃል ውስጥ ያለውን ትእዛዝና ግዴታን መርሳት የለባችሁም። ዘጸ. 20:12 «አባትህንና እናትህን አክብር፤ እግዚአብሔር አምላክህ በሚሰጥህ ምድር ዕድሜህ እንዲረዝም» ይላል። በዚህ ቦታ ትእዛዝና ግዴታ ብቻ ሳይሆን ተስፋና በረከትም አብሮ እንዳለ እወቁ። እንዲሁም ኤፌሶን 6:1-3 (1) ልጆች ሆይ፤ ለወላጆቻችሁ በጌታ ታዘዙ ይህ የሚገባ ነውና (2) መልካም እንዲሆንልህ ይላል። ይህ የእግዚአብሔር ተስፋ ነው። (3) ዕድሜህም በምድር ላይ እንዲረዝም አባትህንና እናትህን አክብር። እርስዎም የተስፋ ቃል ያላት ፊተኛይቱ ትእዛዝ ናት ይላል። ስለዚህ ልጆች፤ ይህ በረከትና ተስፋ ለእናንተ ነውና እንዳታጡት በሁለታችሁም በኩል ያሉትን ወላጆቻችሁን ተጠጉ፤ ውደዱ፤ «ምን እናድርግ?» በሉ። ልታደርጉ ከሚገባችሁ ነገሮች ጥቂቱን ልዘርዘርላችሁ።

1. ውደዱዎቸው (ቆላ. 3:14)።

2. በሳሳቱም ይቅር በሉዎቸው (ኤፌ. 4:32)

3. ቢያንስ ቢያንስ በሳምንት አንድ ጊዜ ሄዳችሁ በአጠገባቸው ቁጭ ብላችሁ አነጋግሩዎቸው። ልጆች ካሏችሁ ይዛችሁ ወደ ወላጆቻችሁ ሂዱና አንድና ሁለት ሰዓት ያህል ከወላጆቻችሁ ጋር አሳልፉ።

4. ችግራቸውንና ብሶቶቻቸውን ጸጥ ብላችሁ ስሙዎቸው።

5. አስፈላጊ ከሆነም የተቸገሩበትን ነገር እርዱዎቸው። ይኸውም በሐሳብ ወይም በገንዘብ ሊሆን ይችላል።

6. ምክራችሁና አሳባችሁን አከፋፍሉዎቸው። ወላጆች ከዚህ በላይ ብዙ ነገር አይፈልጉም። የምትኖሩት ሩቅ ቦታ ከሆነ፤ አልፎ አልፎ ማለትም ቶሎ ቶሎ በስልክም ቢሆን ወይም በአካል በመሄድ አነጋግሩዎቸው፤ ጠይቁዎቸው። የእግዚአብሔር በረከት ለእናንተ ይሆናል። ደግሞ እናንተም በተራ ከልጆቻችሁ ብድራትን ትቀበላላችሁ።

7. አንቺ የልጅ ሚስት ሆይ፤ በመጽሐፍ ቅዱስ ሩት ከአማቲ ከኑጋሚን ጋር ተጠግታ ተጣብቃ እንደ ሄደች ልብ በይ። (ሩት 1:14-18) በተለይ በቁ. 16፤ 17 እንዲህ አለች፤ «ሩትም፡- ወደምትሄዷበት እሄዳለሁና፤ በምታድራበትም አድራለሁና እንድተውሽ ከአንቺም ዘንድ እንድመለስ አታስቸግሪኝ፤ ሕዝብሽ ሕዝቤ፤ አምላክሽም አምላኬ ይሆናል፤ በምትሞታበትም ስፍራ እሞታለሁ፤ በዚያም እቀበራለሁ፤ ከሞት በቀር አንቺንና እኔን አንዳች ቢለየን እግዚአብሔር ይህን ያድርግብኝ እንዲሁም ይጨምርብኝ አለች።» እናንተም እንደዚህ አድርጉ። መልካም ይሆንላችኋል። እግዚአብሔር ለሩት ያደረገውን አንብቡ። ለእናንተም እንዲሁ ያደርጋልና።

8. ልጆች ሆይ፤ ወላጆቻችሁን ካላከበራችሁ በቀር እግዚአብሔርን ማክበር አትችሉም። ወላጆቻችሁን ካልታዘዛችሁ በቀር እግዚአብሔርን መታዘዝ አትችሉም። ወላጆችን የማይታዘዝ ይሙት ተብሎ ነበረ (ማቴ. 15:4፤ ዘዳግም 21:18-21)። ወላጆችን እግዚአብሔር እንዳከበራቸው እኛም ልናከብራቸው ይገባናል።

9. በወላጆቻቸው ላይ በሚያላግጡ ልጆች ላይ የሚደርሱ ጉዳቶችን በእነዚህ ጥቅሶች ተመልከቱ፡- ምሳሌ 30:11፤ 17፤ ምሳሌ 20:20፤ ኢዮብ 15:7፤ 10-23፤ ኢዮብ 18:5፤ ዘዳግ. 27:16።

10. በይስሐቅና ርብቃ ዘመን የነበሩ የልጃቸው የኤሳው ሚስቶች አማቶቻቸው እንዳሠቃዩ ሁሉ፤ እናንተም የልጆች ሚስቶች ሆይ፤ አማቶቻችሁን እክብሩዋቸው እንዲ፤ አታሠቃዩዋቸው (ዘፍጥ. 26:34፤ 35፤ 27:46፤ ዘሌዋ. 19:32)።

11. መጽሐፍ ቅዱስ ወላጆች የልጆች ክብር ናቸው ይላል። (ምሳሌ 17:6፤ 13:22፤ 23:22፤ 1ኛ ጢሞ. 5:1፤ 2)። ልጆች ሆይ፤ ለወላጆቻችሁ በእናንተ ላይ ያስቀመጡትን ዕዳ ወይም ብድራት መመለስን መማር አለባችሁ። 1ኛ ጢሞ. 5:4። ይህ በእግዚአብሔር ፊት መልካምና የተወደደ ነው ይላል። እንዲሁም በቁ. 8 ላይ «ስለ ቤተሰቡ የማያስብ ማንም ቢኖር እርሱ ሃይማኖትን የካደ ከማያምን

ሰው ይልቅ የክፋ ነው» ይላል። ስለዚህ ልጆችና የልጆችም ልጆች ለወላጆቻቸው የማሰብ ግዴታ አለባቸው።

በአገራችን በምሳ ጊዜ ነው አሉ፤ አንድ ሰው በአባቱና ራሱ በወለደው ልጁ መካከል ተቀምጦ ተራ በተራ የእንጀራ ጉርሻ አንዴ ለአባቱ እንዴ ደግሞ ለልጁ ያጉርስ ነበር። ያንን ያየ ሰው፤ «ለምን እንዲህ ታደርጋለህ?» ብሎ ጠየቀው። ሰውዬውም ሲመልስለት፤ «ለአባቴ የማጉርሰው፤ በእኔ ላይ ያስቀመጠውን ብድር መመለሴ ነው። ለልጄ የማጉርሰው ደግሞ ለወደፊት ብድር ማስቀመጤና ዕዳ እየጫንኩበት ነው።» አለ ይባላል። እንዲሁም ልጆች ብድር ማስቀመጥንና ዕዳ መክፈልን አትርሱ። ጌታ ይባርካችሁ!

ወላጆች የልጆችን ሚስቶች እንዴት መያዝ እንደሚገባቸው

ወላጆች ሆይ፤ የልጅ ሚስት ከሌላ ቤተሰብ መጥታ የእናንተን ልጅ ወዳ ማግባቷ ያው እናንተንም መውደዷ ነውና እናንተም ውደዱዋት። የእናንተን ቤተሰብ አምና መጥታለችና ተቀበሉዋት። ለልጃችሁ ጥቅም ልትሰጥና ልታገለግለው መጥታለችና፤ ለቤታችሁ ልጆችን ልታመጣ ማለትም የልጅ ልጅ ልትወልድላችሁ ስለ መጣች ተቀበሏት። እናንተም አያቶች የምትሆኑት እርሷ በምትወልዳቸው ልጆች ስለ ሆነ ጥቅሙ የእናንተው ነውና ውደዱዋት። እናንተ ስትሞቱ የእናንተን ቦታ የምትተካ እርሷ ስለሆነች መንከባከብ ያስፈልጋችኋል። ስማችሁ የሚጠራበትን ቦታችሁን ሌላ ሰው እንዳይወርሰው የሚያደርጉት እነርሱ ናቸውና ልጃችሁንና ሚስቱን አትጥሉዋቸው።

አንዳንድ ክፉ የሆኑ የልጆች ሚስቶች እንደሚይጠፉ አስቀድማችሁ ማወቅ አለባችሁ። በመጽሐፍ ቅዱስ ውስጥ የልጆች ሚስቶች አንድ ችግር ፈጣሪዎች እንደ ሆኑ በዘፍጥ. 27:46 ላይ እንመለከታለን። ይስሐቅና ርብቃ በልጆች ሚስቶች እንዳዘኑ በዘፍጥ. 26:34፤ 35 እናነባለን። በዔሳው ሚስቶች ምክንያት ይስሐቅና ርብቃ ልባቸው ያዝንና በልጃቸው ሚስቶች የተነሣ

ሕይወትን ጠላሁ እስኪሉ ድረስ አስመርርዋቸው እንደ ነበረ ሁሉ እንደዚሁም ዛሬም አንዳንድ ደካማ አሳብ ያላቸው አይታጡም። በተለይም በወንዱ ወላጆች ላይ መጥፎ የሚሠሩ አይጠፉም፤ ወይም መልካም አስተሳሰብ ያላቸው ብዙዎች አይደሉም። ከዚያም አልፎ ወላጆች መሆናቸውን ረስተው ጠላቶች የሆኑ ይመስላቸዋል። ስለዚህም ወላጆችን ይጠላሉ፤ ወላጆች እንደሚናፍቁባቸው አያውቁም፤ ወላጆች እንደሚቸግራቸው አያስቡም። ከዚያ አልፎ የሚያስቡባቸው አይመስላቸውም። ስለዚህ ርቆ መኖርን ወይም መቀመጥን የሚመርጡ አሉ። የወንዱ ልጅ ሚስት የባለዋን እናት እንደ እናት ሳይሆን እንደ ጣውንት መመልከት ትጀምራለች። እናቱ ብላ ስለማትጠጋ በመካከላቸው ፍቅር ሳይሆን የጥላቻ ገደብ ይፈጠራል። ስለዚህ እንደዚህ ዓይነት ሁኔታ በክርስቲያኖች ቤተ ሰብ ውስጥ እንዳይገባ አጥብቆ መጸለይና መከላከል ያስፈልጋል። የወንዱን ወላጆች እንደ አባትና እንደ እናት አድርጎ መቀበል እንዲችሉ፤ እንዲሁም የወንዱ ልጅ ወላጆችም የልጃቸውን ሚስት እንደ ልጃቸው አድርገው መቀበልን መለማመድ ያስፈልጋቸዋል። ከአያቶቻችን የመጣውን ይህ የርግማን ቀንበርን መስበር አለብን። የጌታ አማኞች ወይም ቤተ ክርስቲያን አዲስ ፍጥረት ነው፤ አሮጌው ሥራ አልፎ ሁሉም በጌታ አዲስ ሆኖአል (2ኛ ቆሮ. 5:17)።

ቤተሰብን በአዲስ ፍቅር መገንባት አለብን። ስለዚህ አማቶች የልጃችሁን ሚስት እየባረካችሁ ተቀበሉዋት፤ አስጠጉዋት፤ ልጆችም ለወላጆቻችሁ ብድር መመለስ ያስፈልጋችኋልና መልካሞች ሁኑላቸው። «ይህ በእግዚአብሔር ፊት መልካምና የተወደደ ነው» ይላል ቃሉ «ለቤተሰቡ የማያስብ ማንም ቢሆን፤ ሃይማኖትን የካደ ከማያምንም ሰው ይልቅ የሚከፋ ነው።» (1ኛ ጢሞ. 5:4፤ 8)።

ስለዚህ፤ ልጆች ሆይ፤ ብድራችሁን ክፈሉ። ወላጆች ሆይ፤ ብድር ለልጆቻችሁ ጫኑባቸው። ሁላችንም መልካም የማድረግ ግዴታ አለብን። ገላ. 6:9፤ 10 ላይ እንዲህ ይላል።

«ባንዝልም በጊዜው እናጭዳለንና መልካም ሥራን ለመሥራት

አንታክት። እንግዲህ ጊዜ ካገኘን ዘንድ ለሰው ሁሉ ይልቁንም ለሃይማኖት ቤተሰቦች መልካም እናድርግ።» 2ኛ ቆሮ. 5:10 ተመልከቱ።

ታሪክና ምሳሌ

ብዙ ምሳሌዎችና ታሪኮች የሚነገሩት ለወቀሳ ሳይሆን አባቶቻችን እንደሚሉት «ነገር በምሳሌ ጠጅ በብርሌ» እንዲሉ፤ ሁሉ ነገር እንዲገባን እንዲሁም ለሚመጣው ትውልድ ትምህርትና ጥንቃቄ እንዲሆን ነው። ትዳር ካደረጉ በኋላ በቤት ውስጥ እረፍትና መልካምነት ከባልና ሚስት የሚጠፋ ከሆነ የጋብቻ ጥቅም የቱ ነው? የጋብቻን ቁንጅና ለሚያጠፋ ሕዝብ ለውጥ እንዲያመጣ ሲሆን፤ በቤት ውስጥ ባልና ሚስት ፍቅርና መተሳሰብ ሰላምና እረፍት አግኝቶ ለልጆቻቸው ደስታና ትምህርት እንዲያመጡ እየጸለኩ ነው።

ባልና ሚስት በምሳሌና በአሽሙር ወይም ቅኔ በተሞላ ወቀሳ እርስ በርሳቸው አንዱ ሌላውን በቃል ውጊያ ወይም ሽኩቻና በኩርፊያ ቤታቸውን የመከራና የጭቅጭቅ አውድማ ማድረግ አይገባቸውም። ሰላም የተሞላና ቅን አነጋገርን መልመድ አለባቸው። ስለዚህ ምሳሌያዊ አነጋገር ለባልና ሚስት ብዙ ፋይዳ አያመጣም። ስለዚህ ተጠንቀቁ። ቅንና ቀጥተኛ ንግግር ይኑራችሁ።

ሰካራም ጉረቤቶች

መጥፎ ጉረቤት አትስጠኝ ብላችሁ ጸልዩ። ምክንያቱም፡-

1. መጥፎ ጸባይ ከእነርሱ ትማራላችሁ።
2. እረፍትም አታገኙም።

በሕይወታችን ዘመን እኔና ቤተሰቦቼ የኖርንባቸው ከተማ

1. አምቦ
2. ሆሣዕና

3. አዲስ አበባ ነበር።

ትዳር ካደረግሁ በኋላ ገና በወጣትነቴ ዘመን

1. በአምቦ ከተማ ኖሬያለሁ። እዚያ በምኖርበት ጊዜ መጥፎ ጉረቤት ገጠመኝ። ሰውየው በየማታው ሚስቱን የሚደበድብ ነበረ። ቤቱ ሁልጊዜ ረብሻ፤ ጩኸትና ልቅሶ ስለነበረ ሚስቱ እየወጣች ትሄዳለች። እንደ ገና በሽማግሌዎች እርቅ ተደርጎ ትመለሳለች። ግን እንደ ገና ያው ነው። እኔም በየጊዜው በሽምግልና እየተጠራሁ እቀመጥና እናስታርቅ ነበር።

በ1ኛ ቆሮ. 15:33፤ 34 ብትመለከቱ እንዲህ ይላል፤ «አትሳቱ፤ ክፉ ባልንጀርነት መልካሙን አመል ያጠፋል። በጽድቅ ንቁ ኃጢአትንም አትሥሩ፤ እግዚአብሔርን የማያውቁ አሉና፤ አሳፍራችሁ ዘንድ ይህን እላለሁ።» እኛም ከመጥፎ ጉረቤት እንዳየነው እንደ ሰማነው መጣላትና ሲያሰኝንም መደባደብ ጀመርን። ንስሐ ገብተን እስከንተው ድረስ። ለጌታም በመታዘዝ ድል አድርገናል። ቀስ በቀስም በመንፈሳዊ ኑሮ ሕይወት ውስጥ ገብተናል። ምሳሌ 28:13 ተመልከቱ።

2. በሆሳዕና ከተማ ስንኖር፤ አሁንም በምንኖርበት ቤት አጠገብ የሚኖረው ጉረቤት ሚስቱን የሚደበድብ ሰው ነበር። አንድ ቀን ቀኑ እሁድ ነበረ። እኔና ቤተሰቤ ወደ ጸሎት ቤት ሄደን ከጸሎት ቤት ስንመለስ በምሳ ሰዓት አካባቢ ወደ ቤታችን ስንደርስ ሠፈሩ ተረብሾ ነበር። ጩኸትና ጫጫታ ነበረ። እኔም ቤተሰቤም ወደ ቤታችን ስንቀርብ ሜዳ ላይ ወጥተው የሚደባደቡትን ባልና ሚስት አየናቸው። እነርሱም ጉረቤታችን ነበሩ። ባልየው ዱላ ይዞ ስለነበረ ጉረቤቱ ሁሉ መቅረብ ፈርቶ ዳር ዳር ሆኖ እንዲተው ይለምኑት ነበር። እኔም ተጠጋሁና ስሙን ጠርቼ መለመን ጀመርኩኝ። ተጠግቼ ስይዘው፤ ሚስቱን አልለቅም አለ። እኔም፤ «ነገሩ ምንድን ነው? ምን ሆናችሁ?» ብዬ ብጠይቀው፤ «ምሳዩን ትስጠኝ» አለ። እኔም፤ «ምሳ እኮ በዚህ ዓይነት አይገኝም» አልኩት። ሚስቱ ሸሽታ በጉረቤት ተሸሽገች። ሽማግሌዎች ተሰባስበን ሚስቱን ከጉረቤት

አምጥተን በቤታቸው ሽንጐ አድርገን ማስታረቅ ስንሞክር ነገሩን ስንጠይቅ በቤታቸው ዶሮ ወጥ ተሠርቶ በደስታ በፍቅር ከመብላት ይልቅ ወደ ጥልና ጭቅጭቅ ስለ ገቡ ዶሮ ለመብላት አልቻሉም። ሽማግሌዎች ካስታረቅናቸው በኋላ ዶሮው ቀረበና የጐረቤት ምላ ሆነና ልገባ ችለናል። ልክ እንደዚሁ፤ ስንት ቤተሰቦች ናቸው በሰላም ምግባቸውን የሚበሉት? መልሱን ለእናንተ እተወዋለሁ።

3. በአዲስ አበባ ከተማ ስንኖር

ወደ አዲስ አበባ ከገባን በኋላ በጐናችን የሚኖር ጐረቤታችን በየምሽቱ እየጠጣ ስለሚገባ ወደ ቤቱ በገባ ቁጥር በጊዜም ሆነ ወይም ከመሸ በኋላ ወደ ቤቱ ሲገባ በቤቱ ረብሻና ጩኸት፤ ጫጫታና መደባደብ፤ መቁሰል፤ ከቤት ወጥቶ መሸሽ የሌለበት ሌሊት በቁጥር ነው። እኛም ሁልጊዜ እረፍትና እንቅልፍ በማጣት እንቸገር ነበር። መጽሐፍ ቅዱስ የሚለው እውነት ነው። ምሳሌ 23:29-35 አንብቡ። «ዋይታ ለማን ነው? ጎዘን ለማን ነው? ጠብ ለማን ነው? ጩኸት ለማን ነው? ያለ ምክንያት መቁሰል ለማን ነው? የዓይን ቅላት ለማን ነው?»

መልሱ፤ «የወይን ጠጅ በመጠጣት ለሚዘገዩ አይደለምን?» ብሎ ምን ማድረግ እንደሚገባን ይመክረናል።

ለቤተሰቡ ሰላም የማይሰጥ ሰው 1ኛ፤ ራሱንና ቤተሰቡን፤ 2ኛ እግዚአብሔርን፤ 3ኛ ጐረቤቱንና አገርን ሳይቅር ይበድላል። ስለዚህ ኃብቻ ማለትም ተዳር የእረፍት ቦታ እንጂ የረብሻና የጭቅጭቅ ቦታ አይደለምና እንጠንቀቅ።

የአባቶች ኃላፊነት

1. አባት ሚስቱን መውደድና መንከባከብ አለበት (ኤፌ. 3:5)።
2. ልጆቹን በመያዝና በማሳደግ መርዳት አለበት (ኤፌ. 6:4)።
3. የቤት ሥራ በመሥራት መርዳት አለበት።
4. አባት ልጆቹን ማስተማርና መገሠጽ፤ መምራት የእርሱ

ሥራ ነው።

5. ከሚስቱ ጋር የግብረ ሥጋ ግንኙነት የማድረግ ግዴታ አለበት (1ኛ ቆሮ. 7:2-5)።
6. ልጆች እናታቸውን እንዲወዱና እንዲያከብሩ፤ እንዲታዘዙ ማድረግ፤ ማስተማር አለበት።
7. ልጆች ትምህርታቸውን በሥርዓት እንዲማሩ መርዳት፤ ማስተማር አለበት።
8. ልጆች የቤት ሥራ በመሥራት ወላጆችን እንዲረዱ ማሳየት፤
9. እግዚአብሔርን እንዲፈሩና እንዲታዘዙ ማድረግ (ምሳሌ 10:27፤ 1ኛ ጴጥ. 2:17)።
10. ልጆች መንግሥትን እንዲታዘዙና እንዲያከብሩ ማስተማር (1ኛ ጴጥ. 2:13-17)።
11. ጉረቤትንና አገርን እንዲወዱና ጥሩ የአገር ዜጋ እንዲሆኑ ማስተማር፤
12. ጥሩ ግብረ ገብና ሞራል እንዲኖራቸው ማሳየት፤
13. ቃለ እግዚአብሔርን እንዲያነቡና እንዲጸልዩ መርዳት፤
14. ወደ ጸሎት ቤት በመሄድ ጌታን እንዲያመልኩና እንዲያገለግሉ መርዳት፤
15. ሌሎች ሰዎችን እንዲረዱ፤ ትዕግሥተኞችና ታማኞች እንዲሆኑ ማስተማር፤
16. ሥራ እንዲይዙና ትዳር እንዲይዙ መርዳትና መምከር፤
17. የገንዘብ አያያዝን በትንሽ ማስተማር፤
18. በጽድቅና በቅድስና ራሳቸውን እንዲመሩ ማሳየት (1ኛ ጴጥ. 1:15)፤
19. በእናት ኃላፊነት ሥራ ያሉት ነገሮች አባትንም ይመለከታል።

20. ልጆች እያደጉ ሲሄዱ የሚሄዱበትን መልካም የሆነውን መንገድ ወይም መሥመር መምራትና ማሳየት፤
21. ወላጆች ሆይ፤ ልጆች ከትንሽነታቸው ጀምሮ የእናንተን ድክነት፤ አጦት ወይም የገቢያችሁንና የወጪያችሁን ሁኔታ ወይም የውስጥ ገበያችሁን እንዲያውቁ አድርጉዋቸው እንጂ አትደብቁዋቸው።

የእናት ኃላፊነት

1. ባልዋን መታዘዝ፤ መውደድና ማክበር (ኤፌ. 5:22-24፤ 33)፤
2. ለባልዋ እንክብካቤ ማድረግና መመገብ፤ በሁሉ መርዳት፤
3. እስከ ዕለተ ሞት ድረስ አለመለየት፤
4. ለግብረ ሥጋ ግንኙነት ራስን ማዘጋጀትና ማቅረብ (1ኛ ቆሮ. 7:2-5)፤
5. ልጆችን መውደድና ማሳደግ፤
6. ልጆች አባታቸውን እንዲወዱና እንዲያከብሩ፤ እንዲታዘዙትም ማስተማር፤
7. ልጆች እግዚአብሔርን እንዲፈሩና እንዲከተሉ ማስተማር፤
8. ልጆች የቤት ሥራ እንዲሠሩና እንዲማሩ ማድረግ፤
9. መልካም ሆኑ የአገር ባህሎችን ማስተማር። ይኸውም፤ እንደ ሽማግሌዎችን ማክበር፤ የታመመውን መጠየቅ፤ ድሃን መርዳትን፤ ወዘተ. . . የመሳሰሉትን ያካትታል።
10. ልጆች ሰውንና ጉረቤትን እንዲወዱና እንዲያከብሩ ማስተማር፤
12. በአባት ኃላፊነት ሥር ያሉ ነገሮች ሁሉ እናትንም ይመለከታል።

13. እናት የውስጥሽን ወይም የቤትሽን ችግር ለልጆቿን አካፍይ። የአባታቸውን ገበያ ግን ደብቂ፤ ወይም አታውጪ
14. ወደ ቤት የሚመጡ እንግዶችን በደስታና በፈገግታ አስተናግጂ (ዕብ. 13:1፤2፤ ዘፍጥ. 18:1-3፤ 19:1-3)።
15. ለባልሽ በጉ የሆኑ ምክሮችን ለግሺ፤

የባልና የሚስት ግብረ ሥጋ ግንኙነት ክብር

1. እግዚአብሔር ያከበረውን ሰው ማዋረድ አይገባውም። በመጽሐፍ ቅዱስ «መጋባት በሁሉ ዘንድ ክቡር መኝታውም ንጹሕ ይሁን» ሴሰኞችንና አመንዝሮችን ግን እግዚአብሔር ይፈርድባቸዋል» (ዕብ. 13:4) እያለ፤ እግዚአብሔርን የሚፈሩ የቅዱሳን ጋብቻ ማለትም የባልና ሚስት መኝታ ወይም ግብረ ሥጋ ግንኙነት በእግዚአብሔር ፈቃድ ውስጥ ያለና ንጹሕ መሆኑን ይገልጻል።
2. እግዚአብሔር የባልና ሚስት ጋብቻና የግብረ ሥጋ ግንኙነትን አክብሯልና እኛም በክብር መያዝ አለብን እንጂ እንደ ርካሽ ነገር መቁጠር የለብንም። እንደ ውብ ነገር እንጂ እንደ ርካሽ ነገር መቁጠርና ማሰብም የለብንም። መጋ. መሃል. 1:16 ተመልከት።
3. ባልና ሚስት በቃል ኪዳንና በጸሎት ጋብቻ ካደረጉ በኋላ የተቀደሱ መሆናቸው ከ1ኛ ጢሞ. 4:4፤5 ተመልከት። የግብረ ሥጋ ግንኙነትም ሲያደርጉ የተቀደሰ ነውና ጌታን ማመስገን ይገባቸዋል። የእግዚአብሔርም ቃል ይህንኑ ነው የሚደግፈው።
4. እግዚአብሔር ለባልና ሚስት ብቻ ያስቀመጠውን የግብረ ሥጋ ግንኙነት ክብር ለሌላ ለማንም ራሳችንን አሳልፈን መስጠት የለብንም።

5. የግብረ ሥጋ ግንኙነት ምሥጢር ለባልና ሚስት የተሰጠ ነው። በሜዳ እንድንገኛለን አልተሰጠም። ማር. 10:6-9፤ ዘፍጥ. 4:1፤ ኤፌ. 5:32 ተመልከቱ።

6. ግብረ ሥጋ ግንኙነት ለራስ እርካታና ደስታ፣ ልጆችም ለመውለድ፣ እና ዘርን በምድር ላይ ለማብዛት የተሰጠ ከእግዚአብሔር የተቀበልነው ስጦታና ሥራ ነው (ዘፍጥ. 1:26-28፤ 1ኛ ጢሞ. 2:15)

7. ስለዚህ ጋብቻና ግብረ ሥጋ ግንኙነት ራሱን የቻለ ምሥጢራዊ ቋንቋ አለበት። በተጨማሪም፣ ምሥጢራዊ ቋንቋ በተባለ ርእስ ሥር ተመልከት (ኤፌ. 5:32፤ 33)።

8. የግብረ ሥጋ ግንኙነት ለባል ከሚስቱ ጋር ለሚስትም ከባልዋ ጋር ብቻ የተሰጠ ስለሆነ እርስ በርሳቸው በተፈላለጉ ጊዜ ሁሉ መገናኘት ይችላሉ። ሚስት ባልን አይሆንም ለማለት ወይም ባል ሚስትን አይሆንም አሁን አልችልም ወይም አልሰጥም ለማለት አይችሉም። 1ኛ ቆሮ. 7:2-5 ላይ አጥብቆ «አትከላከሉ» ስለሚል ገደብ ማኖር አያስፈልግም። በግብረ ሥጋ ግንኙነት ጉዳይ አንዳንድ ባልና ሚስት ሲጣሉ መስማትና ማየት አሳፋሪ ነው። ከዚያ አልፎ አንዳቸውን ሌላውን በዚህ መቅጣት ተገቢ አይደለም። ከእንደዚህ ዓይነት መንገድ መመለስ አለባችሁ።

ምሳሌ 5:18፤ 19 «ምንጭህ ብሩክ ይሁን፤ ከጉብዝናህም ሚስት ጋር ደስ ይበልህ። እንደ ተወደደች ዋላ እንደ ተዋበችም ሚዳቋ፤ ጡትዋ ሁልጊዜ ታርካህ በፍቅርዋም ሁልጊዜ ጥገብ» ይላል። «በፍቅርዋም ሁልጊዜ ጥገብ» ማለት ምንም ጊዜ «ጥገብ» ማለት ነው። በግብረ ሥጋ ግንኙነት «ጥገብ» እያለ ወንድ ወደ ሌላ ሴት እንዳይሄድ፣ ሴትም ወደ ሌላ ወንድ እንዳትሄድ አጥብቆ ይመክረናል። የእግዚአብሔርን ቃል እንታዘዘው (ምሳሌ 5:20-23፤ 6:24-35)።

9. ወንድ ከወንድ ጋር ወይም ሴት ከሴት ጋር የሚያደርጉት

የግብረ ሥጋ ግንኙነት በእግዚአብሔር ዘንድ ርኩስና አስጸያፊ ነው (ዘሌዋ. 20:13፤ 18:22፤ ዘዳግ. 23:18፤ ሮሜ 1:27-28)።

ስለ ገንዘብ

ባልና ሚስት በገንዘብ ምክንያት መጣላት አይገባቸውም። ያላቸው ንብረትና ገንዘብ የሁለታቸውም ነው። አንዱ ገዢ ሆኖ ሌላው በገንዘብ መጨቆን የለበትም። ገንዘብ ሰጪ እግዚአብሔር ነው (ያዕ. 1:17)። ሐብትና ገንዘብ ሁሉ የእግዚአብሔር ነው። ጌታም እንዲህ ይላል «ብሩ የእኔ ነው፤ ወርቁም የእኔ ነው፤ ይላል የሠራዊት ጌታ እግዚአብሔር።» (ሐጌ 2:8፤ በተጨማሪም መዝ. 50:10፤ የሐዋ.ሥራ 17:24፤ ኢሳ. 42:5፤6፤ ዘፍጥ. 1:26 ይመልከቱ። ጤንነትንና ችሎታን የሚሰጥም እግዚአብሔር ነው። ገንዘብን የሚሰጥ እግዚአብሔር ሲሆን፤ እኛ ሰዎች ግን፤ በተለይም የጌታ ልጆች፤ ባለ አደራዎች ነን። ባለ አደራ አድርጎ ገንዘብና ሃብትን ይሰጠናል። አንድ ቀን ደግሞ መጥቶ ስለሚቆጣጠረን በባለ አደራነት የተሰጠንን በትክክል እንያዝ (ሉቃ. 19:12-27፤ ማቴ. 25:14-30)።

2. ባልና ሚስት ያላቸውን ገንዘብ በአንድ ላይ አድርገው እኩል መጠቀም መብታቸው ነው። በአንድ ልብ ተመካክረው ገቢና ወጪያቸውን በትክክል መያዝና ማድረግ አለባቸው።

3. ባልና ሚስት በገንዘብ ታማኞች መሆን ያስፈልጋቸዋል። አንዱ ከሌላው ገንዘብ በመደበቅ ወደ ውሽት መግባትና ውሽት መነጋገር የለባቸውም። ገንዘብ በባልና ሚስት መካከል ችግረ ፈጣሪ ስለሆነ እጅግ መጠንቀቅ አለባቸው።

በተለይም አዲስ ተጋቢዎች ከሆናችሁ አንድ የምትገዙት ነገር ካለ ተመካክራችሁ፤ ተስማምታችሁ መግዛት ነው እንጂ፤ አንዱ ብቻውን ማድረጉ ችግር ስለሚፈጥር ተጠንቀቁ።

ወጪና ገቢውን ማወቅና መነጋገር ያስፈልጋል። ሁለታችሁ

ያልተስማማችሁበትን ደብቆ ሠርቆ ለዘመድ፣ ለእናትና ለአባት፣ ለልጅም እንኳ ወጪ ቢሆን ማድረግ በትዳር ውስጥ ችግር ፈጣሪ ስለሆነ ተጠንቀቁ። በትዳር ውስጥ ገቢውን ማወቅና በወጪው ላይ ተመካክሮ ገንዘብን መጠቀም ብልሃትና ጥበብ ከመሆኑም በተጨማሪ ለቤት ፈውስን ያመጣል።

የገንዘብ አጠቃቀም መንገዶች

1. ባልና ሚስት ተመካክራችሁና ተስማምታችሁ በቅድሚያ ከገቢያችሁ አሥራት ማለትም ከአሥር አንድ ወይም ከ100/10 ከመቶ አሥር ለእግዚአብሔር መስጠት ያስፈልጋል (ሚል. 3:10፤ ያን ጊዜ ከጌታ በረከትን ታገኛላችሁ (ምሳሌ 3:9፤ ማቴ. 23:23)። አሥራታችሁንም ለቤተ ክርስቲያናችሁ ሰጡ።
2. ምጽዋትና በኩራት ስጦታም ለእግዚአብሔር ወንጌል ሥራ መስጠትም አለ (ማቴ. 6:1-4፤ 19:20፤ ዘጸፃ. 16:16)።
3. ለሰው እርዳታ ለማድረግም እንኳ ተመካክራችሁ ማድረግ ነው (ምሳሌ 14:31፤ 19:17፤ 1ኛ ዮሐ. 2:17፤ ያዕ. 2:15)።
4. የመንግሥትን ግብር በትክክል እንድንክፍል የእግዚአብሔር ቃል ያዘናል። (ማቴ. 22:21፤ ሮሜ 13:7)።
5. ገንዘባችሁን ለቤተሰባችሁ ኑሮና ጥቅም ማዋል አለባችሁ። ባልና ሚስት እስፈላጊ ለሚሆኑ ነገሮች ሁሉ ተመካክረው ወጪ ማድረግና ጥቅም ላይ ማዋል አለባቸው።
6. ገንዘብ እያለ ባለቤትንና ልጆችን በችግር መቅጣት መልካም አይደለም (1ኛ ጢሞ. 5:8)።
7. የገንዘብ ወዳጅ መሆን የእግዚአብሔር ጠላት መሆን ስለሆነ ተጠንቀቁ (1ኛ ጢሞ. 6:9፤ 10፤ ማቴ. 6:24፤ 1ኛ ዮሐ. 2:15-17)።
8. ከወር ገቢና ውጪ የሚተርፍ ነገር ካለ ተመካክሮ ማስቀ-

መጥም ጥበብ ነው (ምሳሌ 21:20)።

9. ገንዘብን በመልካም ሁኔታ መያዝና መጠቀም የእግዚአብሔር ሰው ባህርይ ነው። ለእኛም ጥቅም ለእግዚአብሔርም ክብር ይሆናል (1ኛ ቆሮ. 10:31)።

የተሰጠንን የገንዘብና ሌላም ኃላፊነት በጥሩ ሁኔታ ብናውል ወይም ብናስተዳድር፤ ለእግዚአብሔር ክብር ይሆንና እኛም ደስተኞች እንሆናለን፤ በመጨረሻም ጌታ ይሸልመናል (ኤፌ. 6:7፤8)።

10. ባልና ሚስት ራሳችሁን ከስስትና ከስግብግብነት ጠብቁ። ሉቃስ 12:15-21 ተመልከቱ።

ለቤተሰብ ወይም ለባልና ሚስት የተሰጠ ትምህርት

በመጽሐፍ ቅዱስ በብዙ ቦታ ለክርስቲያን ቤተሰብ ከተሰጡት ትምህርቶች ውስጥ በተለይ በኤፌሶን 5:21-33 እና ቆላስይስ 3:18-25 ለባልና ሚስት በቤታቸው በሰላም፤ በእረፍትና በፍቅር እንዲኖሩ እግዚአብሔር ያስቀመጠላቸውን ትምህትና ሥርዓት ቢከተሉ ደስተኞች እንደሚሆኑ የተረጋገጠ ነው። ትምህርቱም እንደሚከተለው ነው፡-

1. በኤፌሶን 5:25 ላይ ባሎችን ያስቀድምና እንዲህ ይላል፡- «ባሎች ሆይ፤ ክርስቶስ ደግሞ ቤተ ክርስቲያንን እንደ ወደዳት ሚስቶቻችሁን ውደዱ» ይላል።

2. በቆላስይስ 3:18 ላይ ደግሞ ሚስቶችን ያስቀድምና እንዲህ ይላል፡- «ሚስቶች ሆይ፤ በጌታ እንደሚገባ ለባሎቻችሁ ተገዙ» ይላል። በእነዚህ ቦታዎች አንዱን የበላይ ሌላውን የበታች ማድረግ ሳይሆን፤ በቤታቸው ሰላምና እረፍት እንዲኖር ሥርዓትን ማስቀመጡ ነው። ጌታ ቤታቸው ሥነ ሥርዓት የሌለው ቤት እንዲሆን ጌታ አይፈልግም። የቤተሰቡ አባል ሁሉ የየራሱን ተግባር ማወቅ ሥነ ሥርዓትን ማክበርና ግዴታውን መፈጸም አለበት።

1. ባል ሚስቱን እንዲወድ (ኤፌ. 5:25)፤

2. ሚስት ለባሏ እንድትገዛ (ኤፌ. 5:22)፤
3. ልጆች ለወላጆቻቸው በጌታ እንዲታዘዙ (ኤፌ. 6:1)፤
4. ወላጆችም ልጆቻቸውን በጌታ ምክርና በተግሣጽ እንዲያሳድጉ (ኤፌ. 6:5)፤
6. አሠሪዎችም በፍቅርና በሥርዓት ሠራተኞችን እንዲያሠሩ (ኤፌ. 6:9)፤

የጌታ የኢየሱስ ክርስቶስ ተከታዮች በምድር እስከኖሩ ድረስ ከቤት አንሥቶ እስከ ሥራ ቦታ ድረስ ደስታ፣ ሰላም፣ እረፍትና ፍቅር እንዲያገኙ ሥርዓት እንዲኖራቸው ነው። ባል ለሚስቱ የሚያደርገውን ሁሉ ለጌታ ያደርጋል ማለት ነው። ሚስትም ለባልዋ የምታደርገውን ሁሉ ለጌታ እንደምታደርግ ነው (ቆላ. 3:17)። አንዱ ለአንዱ በጌታ ፍርሃት ይገዙ ይላል (ኤፌ. 5:21)።

በጌታ በኢየሱስ ክርስቶስ ምድራዊ ኑሮ ዘመንና እንዲሁም በሐዋርያው ጳውሎስ ዘመን የዓለም የጋብቻ ሥነ ሥርዓት የተበላሸና ከእግዚአብሔር ቃል መመሪያ ውጭ የሆነ ነበረ። ለምሳሌ ያህል፡-

1. አይሁዶች የራሳቸው ዓይነት አቋምና ሥርዓት አድርገው ሌት ባሪያንና የአሕዛብ ወገን የሆነ ሰውን ይንቁና በዝቅተኛ ደረጃ ያስቀምጡ ነበር።
2. ሮማውያን ደግሞ በራሳቸው ዓለም የራሳቸው የሆነ ሥርዓትና ወግ ስለነበራቸው፣ ሚስትን አግብቶ ለመፍታት ወይም ሌላዋን በማግባትና በመፍታት ረገድ ወሰን ስላልነበረ ሌትን መጠቀሚያ ያደርጉ ነበር።
3. ግሪኮችም በራሳቸው ዓለም የራሳቸው በሆነ ወግ ሴቶችን ለመደለቻ ብቻ አድርገው ወስነው ነበር።

ለክርስቲያኖች ግን ጋብቻ ጥብቅ መሆኑን ሐዋርያው ጳውሎስ በጻፋቸው መልእክቶች ውስጥ ስለ ጋብቻ ሲያወሳ ባልና ሚስት

በምንም ሁኔታ ቢሆኑ ጌታን እንጂ ያስከብሩና ለራሳቸውም ጥቅም እንዲኖሩ እንደ ጻፈላቸው የዛሬ ክርስቲያኖች ልናይ እንችላለን። ለምሳሌ፡-

የቤተሰብ ምዕራፍ ተብሎ በሚጠራው ቦታ በ1ኛ ቆሮ. 7 ላይ ጋብቻ ጠንካራ አቋም እንዳለው ይገልጻል።

ሀ. ለክርስቲያን ወንድና ሴት መሆን የሚገባቸው ነገሮች፡-

1. ስለ ዝሙት ጠንቅ እያንዳንዱ ክርስቲያን የራሱ የሆነ የትዳር ጓደኛ ይኑረው ይላል (1ኛ ቆሮ. 7:2)።
2. ባልና ሚስት ከተጋቡ በኋላ ባል ለሚስት ሚስትም ለባል የሚገባውን የጋብቻ መብት አትከልክሉ ይላል። ቁ. 3 ተመልከት።
3. ከተጋቡ በኋላ በገዛ ሥጋቸው ላይ ሥልጣኑ የትዳር ጓደኛቸው እንጂ የእነርሱ እንዳልሆነ ይናገራል። (ቁ. 4 ተመልከቱ)።
4. ተለያይታችሁ አትኑሩ ብሎ፤ በመለያየት የትዳር ጓደኛን መብት አትከልክሉ ይላል። (ቁ. 5 አንብብ)።
5. ሰይጣን እንዳይፈትናችሁ አብራችሁ ሁኑ ይላል (ቁ. 5)።
6. ላላገቡት ወንድላጮቻችና ሴተላጮቻች ምክርን በቁ. 9 ላይ ምክርን ይሰጣል።
7. መለያየትና መፋታት ከልክል እንደ ሆነ ቁ. 10፤ 11 ተመልከቱ።
8. የትዳር ጓደኛን አላመነም ብሎ ማባረር ከልክል ነው (ቁ. 12)።
9. ባል ሚስቱ አምና እንድትድን ያድርግ፤ እንዲሁም ሚስትም ባልዋን አምኖ እንዲድን ታድርግ ይላል። ቁ. 17 ተመልከት።

ሐዋርያው ጳውሎስ እነዚህን ከላይ የተዘረዘሩትን ሁሉ እያለ እየመከረ፤ ከ9 ዓመት በኋላ በሌጌሶን ቤተ ክርስቲያን ያያቸውንና የተመለከታቸውን ልዩ ነገሮች፤ በቆሮንቶስ የነበረውን የጋብቻ ዝርክርክነት፤ እንዲሁም በጋብቻ ውስጥ የገባውን ጥል፤

አለመተሳሰብ፤ ጭካኔ ሁሉና የዓለማውያን ጋብቻ ጊዜያዊ መሆኑን አይቶ፤ አሁን የክርስቲያን ጋብቻ ልዩ መሆኑን፤ ቋሚና ዘላቂታ ያለው ነው እያለ ውስጣዊ የጋብቻ ምሥጢርን በኤፌሶን ተንትኖ ይገልጻል። በኤፌሶን መልእክት ጋብቻ መሆኑን እየገለጸ፤ የባልና ሚስት ኑሮ ሕይወት ነው፤ በሕይወት ላይ የተመሠረተ ነው። በጋብቻቸው ሕይወት፤ በመካከላቸው ሕይወት፤ በኑሮዎቻቸው ሕይወት፤ እንዳለ ምሳሌውን ኢየሱስ ክርስቶስንና ቤተ ክርስቲያንን አድርጎ ያስቀምጥና እዩ ይላል። (1ኛ) ኢየሱስ ክርስቶስ ለቤተ ክርስቲያን ምን አደረገ? (2ኛ) ቤተ ክርስቲያንስ ለኢየሱስ ክርስቶስ እንዴት መሆን አለባት የሚለውን ይተረጎመዋል።

ኤፌሶን 5:21-33 አንብብ።

1. ባል የሚስት ራስ የሚሆነው በፍቅር ሲሸከም ነው።
2. ሚስትም የባል አካል የምትሆነው በፍቅር በመቅረብ በመጣበቅ ነው። ፍቅር ምን ዓይነት መሆን እንዳለበት የሚገልጹ 5 ነገሮችን ተከታተሉ (ተመልከቱ)፡-

1ኛ መሥዋዕት የመሆን ዓይነት ፍቅር ነው

- ክርስቶስ ለቤተ ክርስቲያን ራሱን መሥዋዕት አድርጎ ሰጣት። ራሱን መሥዋዕት አድርጎ ሲሰጣት ለራሱ ምንም አላስቀረም። ክርስቶስ ራስ ወዳድ ሆኖ ወይም ሚሥጢር አድርጎ የደበቀው ነገር አልነበረም። ጋብቻም እንደዚህ መሆን አለበት። ባል ለሚስቱ መሥዋዕት መሆን አለበት።

- ክርስቶስ ቤተ ክርስቲያንን የወደዳት ብድር እንድትመልስ አልነበረም፤ ግን እንዲሁ «ገና ኃጢአተኞች ሳለን ወደደን።» (ሮሜ 5:6፤8) ተመልከቱ። እንዲህም የትዳር ጓደኞችም ማድረግ አለባቸው።

ባል ለሚስቱ መሥዋዕት መሆን አለበት

ባል ሚስቱን መውደዱን በፍቅር መግለጽ አለበት።

ቤተ ክርስቲያን ፍቅርን በምን ትገልጻለች?

በመታዘዝ። እንዲሁም ሚስትም ፍቅርዋን በመታዘዝ ልትገልጽ ይገባል። ክርስቶስ ቤተ ክርስቲያንን እንዴት ሊገዛ ቻለ? በፍቅር፤ በመገዛትና በመታዘዝ። እንዲሁም ሚስት ባልዋን መውደዷን የምትገልጸው በመታዘዝና በመገዛት ነው።

ከፍቅርና ከመገዛት የሚከብደው የትኛው ነው? ቀላሉስ የትኛው ነው? መገዛት ቀላል ነው። ሰው ለታዘዘው ነገር እሺ ካለ የነገር ፍጻሜ ይሆናል። መውደድ ግን ከባድ ነው። መጨረሻው የማይደረስ ነው፤ ፍጻሜም የለውም። መውደድ፣ መውደድ፣ መውደድ፣ ፍቅርን ለመግለጽ መጨረሻ የለውም፤ እስከ ሞት ድረስ የሚዘልቅ ነው። እግዚአብሔር ለባሎች ነው ከባዱን ሥራ የሰጠው። «ባሎች ሆይ፤ ሚስቶቻችሁን ውደዱ።» ፍቅር መሥዋዕት መሆን ነው። አዳም መሥዋዕት ሆኖ ሚስቱ ሔዋን ተገኘች (ዘፍጥ. 2:21-25)። እናንተም መሥዋዕት ሁኑ!

2ኛ የሚያነፃ ዓይነት ፍቅር ነው ቁ. 26፤ 27

ክርስቶስ ቤተ ክርስቲያንን ያነፃው በውኃና በቃሉ በመታጠብ ነው። ለምሳሌ፡- መሽሪት ለመሽራው ከመሰጠቷ በፊት በውኃና በሳሙና እንደምትታጠበው ዓይነት ንጽሕና ሁሉ፤ እኛንም ክርስቶስ በእምነታችን ጊዜ በንስሐና በጥምቀት በቃሉ አነፃን። በእምነት በመንፈስ ቅዱስ ጥምቀት አንጽቶን ነፃ አወጣን። ቲቶ 3:4-7 ተመልከት። እንዲሁም ባሎች ለሚስቶቻችሁ በንጽሕና በቅድስና በሚያነፃ ፍቅር ተቀበሉዋቸው።

3ኛ የጥንቃቄ ፍቅር ነው። ቁ. 28 አንብብ። ባሎች ለሰውነታችን እንደምንጠነቀቅ ሁሉ፤ ለሚስቶቻችንም ጥንቃቄ ማድረግ ይገባናል። ባል ከሚስቱ ምቹትን፤ ጥቅምን በጉ ነገርን እንደሚፈልግ ሁሉ፤ ለሚስቱም እንዲሁ ማድረግ አለበት (ማቴ. 7:12)።

የገዛ አካሉን የሚወድ ባል ሚስቱንም ይወዳል።

4ኛ የማይበጠስና የማይቆረጥ ዓይነት ፍቅር ነው። ቁ. 31

ሰው ለፍቅር እያለ «አባቴንና እናቱን ይተዋል ከሚስቱም ጋር ይተባበራል። ሁሉም አንድ ሥጋ ይሆናሉ» እንደ ተባለ ሁሉ በአንድ በፍቅር ገመድ ይታሠራሉ ማለት ነው። (መክብብ 4:12)። ባልና ሚስት በመካከላቸው ማንንም ማስገባት የለባቸውም። የሰውነታችን ክፍል ብልቶች እንደሚተባበሩ ሁሉ፣ ባልና ሚስት በሁሉ ይተባበራሉ። «መፋታትን እጠላለሁ፣ ይላል የእስራኤል አምላክ እግዚአብሔር» (ሚል. 2:14-16)። ስለዚህ የቃል ኪዳን ጋብቻን እንደ ልብስ መቀያየር አያስፈልገንም።

5ኛ ሙሉ የጋብቻ ሥርዓት በክርስቶስ ጌትነት ውስጥ የተመሠረተ መሆን አለበት።

የክርስቲያን ቤተሰብ ከክርስቶስ ጋር የተሣሠረና የተቀላቀለ ነው። በክርስቶስ ውስጥ የተሰወረ ነው (ቆላ. 3:3) ስለዚህ ክርስቶስ የጋብቻ ወይም የትዳር ራስ እንዲሆን መፍቀድ ያስፈልጋል። ክርስቶስና የክርስቶስ ቃል የሌለበት ትዳር ሁልጊዜም በጉዳት ውስጥ ይሆናል።

ክርስቶስን የሚፈራ ባል ሚስቱን ከአንጀቱ ይወዳል። ክርስቶስን የምትፈራ ሚስት ባልዋን ትፈራለች፣ ታከብረዋለች። ጌታም በዚያ ቤት ይነግሣል። እነርሱም በእረፍት ይኖራሉ፤ ሥቃይ አይኖርም።

በውል መኖር

ቃል ኪዳናችሁን አትርሱት

እንግዲህ በጌታ በኢየሱስ ክርስቶስ ስም ለጌታ ክብር እንደ እግዚአብሔር ቃል መሠረት ለክርስቲያናዊ ጋብቻ የበቃችሁ ባልና ሚስት፣ የገባችሁትን ውል ወይም በመካከላችሁ ያደረጋችሁትን ቃል ኪዳን፣ እንዲሁም በእግዚአብሔርና በሕዝቡ ፊት የገባችሁትን ቃለ መሐላ ሁልጊዜ ማሰብ አለባችሁ። እስከ ሞት ድረስ አብረን


ለመኖር ውል ገብተናል። ከሞት በስተቀር ሊለየን የሚችል ሌላ ምንም ነገር አይኖርም ብላችሁ በእግዚአብሔርና በሕዝቡና ፊት የገባችሁትን ቃል ኪዳን እስከ ዕለተ ሞታችሁ ድረስ እንድታጸኑ፤ የገባችሁትንም ቃል ኪዳንና መሐላ በጌታ ፊት በታማኝነት እስክታሰረክቡ ድረስ በጋብቻችሁ ውል በርትታችሁ ትቆሙ ዘንድ ጸሎቱ ነው።



በየዕለቱ ቃል ኪዳናችሁን ታድሱ ዘንድ ጸጋ ኃይልና ብርታት ይስጣችሁ።

«ወዳጆች ሆይ፤ እግዚአብሔር እንዲህ አድርጎ ከወደደን እኛ ደግሞ እርስ በርሳችን ልንዋደድ ይገባናል» (1ኛ ዮሐ. 4:11)።

የአቶ አሰፋ ጃቴና የወይዘሮ ከበቡሽ ገ/ወልድ የ47 ዓመት የጋብቻ ጉዞና የልጆችና የልጅ ልጆች ፎቶ ግራፍ

«እነሆ እግዚአብሔርን የሚፈራ ሰው እንዲህ ይባረካል፤ የልጆችህንም ልጆች ታያለህ።» መዝ. 128:4-6





ከዚህ በፊት የታተሙ መጻሕፍት ዝርዝር

1. የዮሐንስ ራእይ ትርጉም
2. የእግዚአብሔር ፈቃድ ያለበት ትዳር
3. እግዚአብሔር ያመልክትህ
4. የእግዚአብሔር ፈቃድ ያለበት ትዳር
ከሠርግ ማግስት